
पयली अजवाडावणी : 
सप्टेंबर १ ९ ८६ 


अजवाडावपी : 
हेमा पुंडलीक नायक 
अपुरबाय प्रकाशन 
वळवय - फोंडे , गोंय 
४०३४०१ 


छापपी : 
हिरू नारायण नायक 
अपुरबाय प्रिंटर्स 
वळवय - फोंडे , गोंय 
४०३४०१ 


ब्लॉक मेकर्स । 


अजीत प्रोसेस 
बेळगांव 


मुखपृष्ठ : 
श्रीधर कामत बांबोळकार 


चत्राय : 


ह्या नाटकाचो प्रयोग , रुपकार , ध्वनी मुद्रण आदि सगले तरेचे हक , हेमा पुंडलीक 
नायक हांचेकडेन आशिल्ल्यान त्या खातीर तांची लिखित मान्यताय घेवप गरजेचें 
आसा . 


मोल : 


पंदरा रुपया 


वाली 


श्री पांडुरंग का . गावडे ... 


अका सांगाता - क 


STD 
तिम 


लेखकाची दोन अतरी 


पांच नाटकांचो संच 


देमान्द , मुक्तताय , शबै शबै भौजनसमाज , पिंपळ पेटला आनी श्री विचित्राची 
जात्रा ही म्हजी पांचूय नाटकां आज अकाच वेळार ॲका संचानः अजवाडाक येता . 
हाचे आदी पुराय स्वरूपाची पांच नाटकां पुस्तक रूपान उजवाडाक आयिल्ली 


आसात . 


१ ९ ७६ ते १ ९ ८६ ह्या अका दशकांत हांवें अकूण धा स्वतंत्र नाटकां बरयली . 
धावूय नाटकां रंगमाचयेर जैतिवंत जावन दर अका नाटकाचे अका परस अदीक 
कितलेशेच प्रयोग जावपाक पावले . 


शबैशबै भौजनसमाज 


' शमै शबै भौजनसमाज ' हो अतरांचो प्रयोग म्हजो भीश्ट कवी रमेश 
भगवंत वेळुस्कार हांगेलो . आमी साहित्याच्या मळार पावल दवल्लें तेन्नाय गोंयांत 
भाशीकवाद आसलो . अदींमदीं भौजनसमाजाच्या नांवान शब घालप चलतालें . 
त्या वेळार रमेशान ' राष्ट्रमत ' दिसाळयाचेर हयाच माथाळ्याखाल भाशीकवादाचेर 
ओक लेख बरयिल्लो . म्हज्या राजकीय विडंबन नाटकाची कथा म्हाका येवजली 
तेन्ना हांवें नाटकाक हेच नांव दिले आनी ते लोकांच्या ओंठार बरेभशेन रूळ्ळे . 

हे म्हजें सगळयान चड प्रयोग जाल्लें आनी गाजलेले नाटक . पयलीं तें 
' सानमाची ' पणजी संस्थेन रंगमाचयेर हाडले . ते संस्थेन ताचे गोंयांत धायेक 
प्रयोग केले . 


अपरांत १ ९ ८२ वर्सा हांवें खासा हे नाटक ' रंगसांगाती ' वळवय 
संस्थेखातीर दिग्दशित केले . सातव्या कला अकादमी नाटय महोत्सवांत ताचो 
प्रयोग सादर केलो आनी अपरांत गोयांत ह्या नाटकाक संस्थांच्या फंडाखातीर 
आनी उत्सवाखातीर खूब मागणी येवपाक लागली . रंगसांगातीच्या उमेदी 
कलाकारांनी ती मागणी पुराय केली . १ ९ ८२ ते १ ९ ८४ हया काळांत रंगसांगातीन 
हया नाटकाचे अकूण ४६ प्रयोग सादर केले . तातूंतलो अंक प्रयोग मुंबयच्या 
कोंकणो साहित्य समितीच्या २३ व्या कोंकणी नाट्य महोत्सवांत माटुंगा हांगा 
झवेरभाई पटेल नाटयगृहांत जालो . दुसरो अंक सिंधुदुर्गाक जालो . बाकीचे सगळे 
प्रयोग गोंयच्या वेगवेगळ्या वाठारांत जाले . 


हया नाटकान म्हाका प्रसिद्धी तर दिलीच त्याभायर कोंकणी नाटकाची 
जाण रसीकांमदीं वाडयली अशें म्हळ्यार लटीक जांव नये . 


वळवय - गोंय 


- पुंडलीक नारायण नायक 


हया नाटकाचो पयलो प्रयोग सानमाची पणजी हे संस्थेन १ ९ ८१ च्या गोंय कला 
अकादमीच्या ५ व्या कोंकणी नाटयमहोत्सवांत पणजेत सादर केलो . 


प्रयोगांतले कलाकार 


भोलो : देविदास काकोडकार 
खेळे : अल्हास पै रायकार 

प्रताप आमोणकार 
दिलीप धामस्कार 


राजू केणी 


सुदन थळी 


प्रदीप रायकार 


सोमू राव 
रामनाथ पै 
मांगिरीश पै रायकार 
दत्तप्रसाद कुंकळयेकार 
अनील नायक 


सुरेश भांगी 


राजेंद्र आमोणकार 


बायलां : गीता नायक बिठूठोणकार 

नीता बोरकार 


सुजाता वेर्णेकार 


सुलोचना भाटे 
मनीषा वागळे 
शांता भाटे 
अनुराधा लोकरे 


सीमा सुखठणकार 


आशा कामत 


दिग्दर्शक : राजेंद्र आमोणकार 

पुरुषोत्तम शिंगबाळ 
अजवाडा येवजण : 

डॉ . विनयकुमार पै रायकार 
नेपथ्य : दिलीप धामस्कार 
आवाजा येवजण : 

दत्तप्रसाद कुंकळयेकार 
रंगमाची मांडावळ : 


माधव धोंड 


दीपक रायकार 
पांडुरंग नायक 
संतोष प्रभुगांवकार 
वेशभूशा : अशोक हिरवे 
रंगभूशा : दिलीप धामस्कार 


सतित ह्या नाटकाक लेखन आनी प्रयोगाचे पयले आनी हेर कांय अिनामा 
फाव जाल्ली . 


रंगसांगाती ' वळवय संस्थेन ' शबै सबै भौजनसमाज ' नाटकाची निर्मणी केली . 

त्या प्रयोगांतले कलाकार 


सुभाष नायक 


अनील नायक 


भोलो : महादेव नायक 
खळे : हिरू नायक 

सुरेश नायक 
सोमनाथ नायक 
रोहिदास गावडे 
लाडको नायक 


पांडुरंग गावडे 


प्रकाशनायक 


गिरीश नायक 


बाबय गावडे 


सुभाष खडपकार 


मेरेशन गॉमिश 


लव नायक 


दशरथ गावडे 


रामकृष्ण नायक 


श्रीकांत नायक 
दुर्गाराम नायक 
पुंडलीक नायक 


कृष्णा नायक 


बायला : सुकांती गावडे 

भारती नायक 
सविता नायक 
मालिनी नायक 


विनंती.कासार 
ज्योती नायक 
विलासिनी नायक 
हेमा नायक 


दिग्दर्शक : पुंडलीक नायक 
लोकसंगीत : श्रीकांत नायक , अनील नायक 
गावपी : धर्मानंद गोलतकार 
नेपथ्य : रोहिदास गावडे 
बेशभूशा : सुकांती गावडे 
उजवाडा येवजण : राजेंद्र नायक , दिलीप वळवयकार , प्रसाद वळवयकार 


कला अकादमी नाट्यसतित ह्या नाटकाक प्रयोगाचे दुसरें ध्वनीसंकलनाचें पयलें 
आनी अभिनयाखातीर कांय गुणवत्ता प्रमाणपत्रां लाबिल्ली . 


आंक : पयलो 


देखाव : पयलो 


( नाटकाचे निवेदन सोंपता आनी भायरसून शिगम्याचो 
मेळ रोमट वाजयत येता . वाजपांत धोल , ताशे , कासाळे , 
जगाट . खेळयांनी अकेच तरेचो भेस केला . मनगटांक 
फुलांच्यो माळा . हातांत झाडाच्यो ताळयो , दांडे . मेळ 
नाचत नाचत माचयेच्या मुखार वचपाक लागता तेन्ना 
पड्डो वयर सरता . 

वयर सरता . माचयेर दिसता- अक जाणटेली 
मेळ येता तो पळयता आनी दिवली पेटोवन भायर 
तुळशी पेडयेर हाडून दवरता . पांच नाल्लांची तळी 
दवरता . जाणटेली मेळाक येवकार दिता . मेल माचयेर 

वाजोवप थांबता . बाजोवपी आयिहां घेवन 
भितर वतात . ) 


वता . 


जाणटेली : कितें केसवा ? अंदू मेळ जानोत दिसता . 
केशव : दिसपाचोच . फाल्गन लागलो . वसंसारक्यो शेताच्यो 

लुवण्यो सोंपल्यो . थोडीशी गर्मी जाली . चान्न्याचो शिवर 
जालो . हुस्केच्या माथ्यार गोंडेच गोंडे धल्ले आनी खेळे 

शिगमो खेळूक भायर सल्ले . 
जाणटेली । पुण अंदू कितें तरी खास दिसता . 
केशव : आसाच . वसंसारकी झुमेद आसाच . तेभायर अंदू आमी 

गांवा गांवांत भोवून खळया खळयांत खेळ करतां . 


२ / शबै शबै भौजनसमाज 


: तूं नेणार . 


जाणटेली : खेळ ? 
केशव : खेळ म्हणजे आतांचे भाशेन नाटक . 
जाणटेली : कसले नाटक ? 
केशव : नाटक्यांचे नाटक . 
जाणटेली : म्हणजे रे बाबा कितें ? 
केशव : मावशे , तुका कळपाचे ना . 
जाणटेली : कित्याक ? 
केशव 
जाणटेली : मागीर शिकय म्हाका . 
केशव 

: तुकां शिकयतांच . पुण अंक - 
जाणटेली : कितें ? 
केशव : आमच्या मेळाच्या खेळात बायलां आसात . 
जाणटेली : ( मेळांत बारीकसाणेन पळोवन ) तुमच्या मेळांत बायलां 

आसात ? शिगम्याच्या मेळांत बायला केन्नाच्यान येवंक 

लागली ? 
केशव : मावशे , सारके आयकून घे . आयकूक येना जाल्यार 

कानांत भिण्णेल घाल 
जाणटेली : सांग , आयकतां . 
केशव : आमच्या मेळांत बायलां ना , पुण आमच्या खेळांत 

बायलां आसा . 
जाणटेली : मागीर खंय रे ती ? 
केशव : ती आमचेकडेन ना . तुकां आमचो खेळ पळोवपाक जाय 

जाल्यार तुंवें आनी तुज्या शेजार - सामारच्या बायलांनी 

आमच्या खेळांत सवंगां करचीं पडटली . 
जाणटेली : इतलेच मरे ? वाड्यावयली सगळी बायलां पावली तुकां . 
केशव : म्हाकां अितलीं बायलां कित्याक ? बायलां आमच्या 


खेळाक . 


जाणटेली : पावली . 
केशव : आनी मावशे , तुंवेय आमच्या खेळांत सवंग करचें पडटलें . 
जाणटेली : कसले ? 
केशव : वेळाकाळापरमाण निर्माण जाता तें . 
जाणटेली : आनी आमकां बायलांक येसाय - बिसाय ? 
केशव : येसाय - बिसाय काय ना . वेळाकाळापरमाण तोंडाक येता 

तें उलोवपाचें . येवजता तशे गावपाचें . कळटा तरों 
नाचपाचे . 


शबैशबै भौजनसमाज / ३ 


जाणटेली : आनी विसल्ल्यार ? 
केशव : विसल्लां अशें भासोवपाचें ना . 
जाणटेली : नवेच तरेचो खेळ मरे हो . कित्यावयल्यान घडयला ? 
केशव : खरे खरे गजालीवयल्यान . 
जाणटेली : कसली गजाल ? 
केशव : ते समजून घेवपाक आमचो आतां खेळूच पळय . 
जाणटेली : तुमच्या खेळाक नांव बी आसा काय ना ? 
केशव : आसा तर आयक - ( जगाट वाजयता ) 

सादर करतां , अक राजकी निसंतान - शबै शबै 
भौजनसमाज . 
( भितरसून नाटकाचे पुराय निवेदन . उपरान्त खेळे 
बांटकुळेच नाचून जोत म्हणटा . ) 


कोणा एका राज्यां रे लोकशाय चाले 
लोकशाय - म्हारगाय गळयांत गळो बा 


कोण अक अस्तूरी सात कापडां बदली 
तशी लोकशाय आमची सत्ता ही बदली 


लोकशाय येयली रे घराघरां पावली 
दारांदारां तिची पडली सावली बा 


लोकशाय राणी रे कितें कितें दिणी 
कंठ दिले , हात दिले सुखाच्यो खणी 
लोकशायेंत दिले रे व्हडलें अक सत 
हांगा थेव खंय थेव नांव तेचे मत 


लखपती धनपती तेका अक मत 
सांजेक नाशिल्ल्याक तेकाय मत 


मतांच्या राज्यांत सगळे अंक 
मतां मेजपावें अकूच माप 


मतां रे मतां आयचे जिणे सतां 
कोण खाता शितां आनी कोण भोंवता वतां 


मत्तां म्हळयार शस्त्रां जणा अकल्या हातां 
अस्रांचो शस्त्रांचो खेळ हो आतां 

शस्त्रांकय जाती काळयो धव्यो काती 
जातींच्या म्हालवनार भोंवत्यो भागिरथी 


( खेळयांच्या वर्तृळांतलो . अकलो भायर 
जोत चालूच . ) 


सरता . 


कोणां अके भागीरथी दुवाळे जाले 
जातीच्या म्हालवजार हात करचे ओले 
असे शबै शब शब शबै शेबय sss 


पुजारी 


( खेळे अका देवळाचो आकार करता . देवळांत 
अकलो देवी जावन बसता . भायर सरिल्लो व्हदळचो 
मनीस , तो भौजनपक्षाचो अध्यक्ष , देवीक हात जोडटा . 
अकलो पुजारी जावन देवीक सांगणे करता . ) 
: हे देवी सायबिणी ! हे तुजे वालीचे फळ तुज्या पायांकडेन 
येयला . आपले शक्तीत आनी कोणा दुसन्याचे बुध्दीन 
तेणे भौजनपक्ष म्हूण कितें तरी घडयला . नवेच तरेचो 
धंदो हो . ह्या धंदयान बाळक नवें आसा . तेका बरकत 
दी . तेच्या हाती पांयांक शक्त दी . तें वयंता थंय तुजी 
कृपादृष्टी दवर . तो मनांत येवजिता तें सादय कर . 
हात लायता तेचे भांगर कर . बोट घालता थंय बुराक 
कर . तो येता वयतना वाटेतिटेक तेचे ल्हेयेक धोको 
बादूंक दिवं नाका . पैशाक पांच पैशे लाब करुन दी . 
राखण रखवाली घट्ट दवर . कसल्याच कामांक आडखळ 
येवंक दिवं नाका . तुज्या उपकाराची जाण बाळक सदांच 
दवरतलें . वर्त्यांतल्यान अक दीस मोट्या दबाज्यान तुजो 
उत्सव मनयतले . तर तेंगेल्या राजकर्णाच्या धंदयाक तेका 
सदांच चट्टे सोपण दाखय तेज्या विरोधी पक्षाक देवतें 
सोपण दाखय आनी तेगेल्या भौजनपक्षाचें बरें कर 
सायबिणी ! 
( परत खेळे आसा तशे वर्तुळाकार जावन जोत म्हणटात . 
अध्यक्ष उमेदवाराच्या सोदांत भोंवता . ) 


इलेक्शन येयले रे दारा दारी पावले 
मतदार संघां आतां अक अंक बावले 

( पक्षाचो अध्यक्ष उमेदवार सोदी 

जात - पात पळोबन तेच्या हातां घाली मुदी 
भागीरत भोंवली रे हैराण जाली 
भोंवतां भोवता कुड्डेगाळीत पावली 
कुड्डेगाळी असे बा देता धर्मा दाटी 
खोटी नाटी जातपात सगळयांत मोटी 


भागीरत भोंवतारे भागीरत भोंवता 
कुड्डेगाळीचें नशीब फुलता 


) 


अध्यक्ष 


( खेळे दोशींवशी रावतात . अध्यक्ष खेळांतल्या अकल्याक 
हेरता . येदो वेळ जो मेळांत भेंड मोडीनासतना 
नाचतालो ताका खेळयांतलो भायर काडटा . तो भोलो 
गबाळो पुण बेरकी ) 
मांस खांवचे पुण हाड गळयांत घालचें न्हय . चारचौगांत 
नाचचे पुण भेंड मोडून तकालस घेवची न्हय . तुकां बरें 
सादला . म्हाकाय असोच मनीस जाय . सोजीक व्हरतल्या 
बैलाक माचो वास लागनास्तना कसो आमुडचो हे 
तुकां बेस बरें खबर आसा . हांव तुजेर प्रसन्न जालां . 
तुजें नांव ? 
: माथ्याक शेलो आनी कमराक वालो त्या बापायचो हांव 
चलो . नांव भोलो . 


भोलो 


: गांव ? 


अध्यक्ष 
भोलो 


अध्यक्ष 
भोलो 
अध्यक्ष 
भोलो 


: वाटत सात व्हाळ , जमीन खडकाळ , मदीं उक्तो माळ , 

गांव कुड्डेगाळ . 
: शिक्षण ? 
: पोटाच्या रक्षणाक कित्याचेंय भक्षण हेच शिक्षण . 
: जात ? 
: फाटल्यो पिळग्यो सात . सगळ्यांची गव्यारेड्याची कात . 

वातड मात . तसली जात . 
: वेवसाय ? 
: सगळ्यांच्या तकलेची मापां म्हज्या बलसाच्या साकांत . 
: तुकां कुड्डेगाळ मतदार संघात विधानसभेचे तिकीट 

दिल्यार कशें ? 
: हरवें सोदतल्याक भाजिल्ले मेळचे तशें . ( दोगूय थीर ) 


अध्यक्ष 
भोलो 
अध्यक्ष 


भोलो 

खेळे जोतीची मोड गायतात आनी नाचतात . 


कुड्डेगाळीचे भाग्य उजळलें 
आनी भोलेबाब कोलेबाब उमेदवार जाले 


अध्यक्ष 


लोक 
अध्यक्ष 
पयलो 
दुसरो 
भोलो 


अध्यक्ष 
तिसरो 
चवथो 
पांचवो 
सवो 
सातवो 
आठवो 
णवो 
सगळे 
भोलो 


( ' अ अऽऽअ ' करूत जोत सोपयता . सगळे खेळे सभेक 
बशिल्ले भशेन बसतात . अध्यक्ष आनी भोलो त्या 
लोकांमुखार वता . भोलो बसकेर बसता . अध्यक्ष खेळयां 
मुखार भाशण दिता . ) 
: कुड्डेगाळीतल्या भाग्यवंतानो , 

( सगळे लोक फाटल्यान पळयतात आनी अकामेकाक 
विचारतात . ) 
: कोण भाग्यवंत ? खंय रे भाग्यवंत ? 
: भाग्यवंत तुमीच . 
: आमी भाग्यवंत ? ( सगळे हांसतात . ) 
: तुमकां पिरों लागूना मूं ? 
: ( उमळशिकेन उठून ) लागला . 

( सगळे हांसतात . अध्यक्ष भोल्याक भुजाक धरून 
बसयता . ) 
: आमकां पिशें लागूना 

. 
: मागीर आमी भाग्यवंत कशे ? 
: आमच्या संवसाराक सदांच बुराक . 
: दळीद्रीनारायण आमगेर रावता . 
: लंकेची पार्वती आमगेर आसता . 
: शेतां भाटां पडंग . 
: न्हयो बायो जानेरातूंच आट्टात . 
: रस्ते मातयेचे . रस्त्यार पडल्यात व्हडले फोण , 
: रावण फोण . पुरयतलो कोण ? 
: ( अठत ) हांव . 

( अध्यक्ष ताका बसयता . ) 
: आमी भाग्यवान खंय ! 
: भाग्याक लागल्या कसर . 
: नशिबाक लागला कोळोहुनीर . 
: काम ना , वावर ना . 
: नोकरी ना , चाकरी ना . 


पयलो 
दुसरो 
तिसरो 
चवथो 
पांचवो 

सवो 
सगळे 
भोलो 
पयलो 
दुसरो 
तिसरो 


चवथो 
भोलो 


पांचवो 
सवो 
सातवो 
आठवो 
णवो 
धावो 
पयलो 
भोलो 
सगळे 
भोलो 
सगळे 


: 


: आमच्या संवसाराक पडला बोतो . 
: शिवतलो कोण ? 
: ( उठत ) हांव . 
: बायटीक हॉस्पिटल ना , वैजीण मेली . 
: अक दोतोर ना , आमी सगळे फातोर . 
: पुताक चीट धाडटलो जाल्यार पोस्टाची पेटी आसा . 

पोस्टमन ना . 
: म्हाका स चेडवां . अक्कूय पूत ना . कोण दिता ? 
: ( उठून ) हांव . 

( अध्यक्ष ताका बसयता ) 
: शेत आसा - बी ना . 
: बांय आसा- उदक ना . 
: दुयेंत आसा -- दोतोर ना . 
: भुरगे आसा - शाळा ना 
: देव आसा - देऊळ ना . 

लोक आसा - चाको ना . 
: आमी आसा - आमकां कोण आसा ? 
: ( नेटान उठत ) हांव , हांव , हांव . 
: शेण पुजावंक धांव . 
: हांव , हांव , हांव . 
: शेण पुजावंक धांव 

( अध्यक्ष भोल्याक बळजबां बसयता आनी लोकांक 
कुरवांनी वगी रावपाक खुणायता ) 
भावांनो , 
: कितें ? 
: शांत चित्तान आयकून घेयात . अहिल्येचो उद्धार कोणे 

केलो ? ( जापेक रावता ) 
: ( परत ) आहिल्येचो उद्धार कोणे केलो ? 
: शांत चित्तान आयकतां . 
: तर आहिल्येचो उद्धार रामान केलो . अहिल्या 

आशिल्ली शीळा . शीळा म्हळयार कितें ? 
: शांत चित्तान 
: ( मदींच ) आयकात , आयकात . तर शीळा म्हळयार 
फांतर . व्हदळ कोणेतरी म्हळ्ळे आमी फांतर . शीळा 
म्हळयार तसलो फांतर . आतां ह्या फातराचें कितें 


अध्यक्ष 
सगळे 
अध्यक्षा 


अध्यक्ष 
पयलो 
अध्यक्ष 


दुसरो 


अध्यक्ष 

पयलो 
अध्यक्ष 
दुसरो 
तिसरो 
अध्यक्ष 
सगळे 
अध्यक्ष 


करपाचें ? 
: अहिल्या ! 
: बरोबर . पुण फातराची अहिल्या करपाक कितें जाय ? 
: घण . 
: शेणे . 
: चूक . फातराची अहिल्या करपाक कोण जाय ? 
: राम . 
: बरोबर . राम जाय . पुण आमकां रामायणांतलो राम कसो 
मेळटलो ? म्हणटकच आमचो राम आमकां आमचे मदींच 
सोदचो पडलो ना ? आमचो उद्धार करपी ह्या रामाचो 
सोद तुमी घेतला ? 
: ( आळस दीत ) ना . 
: रामाचो सोद घेतले जाल्यार आळस पैस करपाक जाय . 

( सगळे सारखे बसतात ) 
: ( भाशणाच्या सुरात ) तुमचे कुड्डेगाळीचो उद्धार करपी राम 
हावें सोदून काडला . म्हाका खात्री आसा , हांगासल्ल्या 
भौजनसमाजाचो तो उद्धार केलेबगर रावचो ना . भौजन 
समाजाक तो वयर काडटलो . 
: तशें जाल्यार तुमगेल्या रामाक कोणे राकेसान फटयलो 
तुमचो राम वाट चुकलो . 
कित्या खातीर म्हणटा 

? 
: तुमी आतांच सांगले , तो भौजनसमाजाक वयर काडटलो . 


चौवथो 
अध्यक्ष 


अध्यक्ष 


पयलो 


अध्यक्ष 
पयलो 
अध्यक्ष 
पयलो 
दुसरो 


: हय . 


ह 


अध्यक्ष 


तिसरो 
चवथो 
अध्यक्ष 
सगळे 
अध्यक्ष 


: पुण हांगां भौजनसमाजाचो अकलोय मनीस ना . 
: हांगां आसात ते बामण , वाणी , देवळी , शेट , चाड्डे , 

म्हाले , म्हार , चामार . 
: शूऽऽ त तशें म्हणनात - सारस्वत , वैश्य , मराठा , क्षत्रीय 

भंडारी , हरीजन , चर्मकार , दैवज्ञ 
: तेच . सगळे तेच आसात 
: भौजनसमाज ना 
: हे सगळे म्हणजेच भौजन समाज . 
: ( कपलार हात मारून ) अशें ! 
: तर ह्या भौजनसमाजाच्या उद्घाराखातीर हांवें तुमका 

अक राम हाडला . 
: दी . 


सगळे 

अध्यक्ष 

: तुमी हाका वळखता आसतलेच . 
सगळे 

: भोलो . 
अध्यक्ष : भोलो उर्फ भालचंद्र कुड्डेगाळकार . 
दुसरो । 

: राम खंय ? 
अध्यक्ष : होच तुमचो राम . येते वेंचणुकेक तुमी हाकाच मतां 

दिवपाची . तुमचो शिक्को कित्याचेर मारतले ? 
सगळे : कित्याचेर ? 

( भितल्ल्यान अकलो कोल्याचे चित्र आशिल्लो बोर्ड घेवन 
येता आनी भोल्याच्या फाटल्यान उबो रावता . अध्यक्ष 

चित्राकडेन बोट दाखयता . ) 
सगळे 

: कोलो ! 
अध्यक्ष : कोलो ( भोल्याकडेन बोट दाखोवन ) बुद्धीन भोलो . 
भोलो : ( उमेदीन ) हांव . 
अध्यक्ष तुमची मतां हाका दियात . 
पयलो : कोणाक ? कोल्याक काय भोल्याक ? 
अध्यक्ष : भटाक दिल्लें जशें देवाक पावता तशे कोल्याचे फाटीर 

मारील्लो शाप भोलाच्या कपलार उदेतलो . ताचें भाग्य 

फळटले . 
दुसरो : आमच्या भाग्याचें कितें ? 
अध्यक्ष : गायो फळोवच्यो तशी आमी तुमची भाग्यां फळयतले . 
तिसरो 

: कशी ? 
अध्यक्ष : जादूची कांडी भोंवडावन . तुमचो भोलो 
चवथो : आतां तो तुमचो जालो . 
अध्यक्ष : ना . तो तुमचोच आसा तुमचे प्रश्न सोडोवपाक तो 

विधानसभेत बतलो . भोल्याच्या रूपान तुमचो आवाज 

विधानसभेत पावतलो . 
पांचवो : आमी भोल्याक आवाज दिवपाचे ? 
अश्यक्ष : फक्त तुमची मतां दिवपाची . तुमच्या मतांचे मोल भोलो 

तुमच्या पदरांत घालतलो . अशें भोल्याचे वतीन हांव 

तुमकां आश्वासन दितां . 
सगळे 

: ( हात मुखार करून ) दी . 
- अध्यक्ष : आश्वासन म्हळ्यार उतर . भोलो तुमचे कल्याण करतलो 

अशें हांव तुमकां उतर दितां . 
सवो : कल्याण करतलो म्हळयार कितें कितें करतलो ते कळू दी . 
अध्यक्ष : आमच्या पक्षाचो ओक उमेदवार म्हळयार तुमचो भोलो . 

भोलो 
अध्यक्ष 
भोलो 
अध्यक्ष 


सगळे 
अध्यक्ष 


पयलो 


अध्यक्ष 


आमचो पक्ष जन्तेखातीर कितें कितें करतलो ताची वळेरी 
आमी केल्या . 
: म्हाजो राजिनामो . 
: ( ताका थांबयत ) आमच्या पक्षाचो जाहिरनामो . 
: ( हुतहुतेपणान ) म्हाजो राजिनामो . 
: ( थांबयत ) आमच्या पक्षाचो हो साडेसत्तावास कलमी 
जाहीरनामो आयज जन्तेखातीर आमी वाचून दाखयतां . 
ह्या जाहिरनाम्यांत भौजनसमाजाच्या सर्वंगी विकासा 
खातीर ज्यो ज्यो गजाली लागतात तांचोआसपाव आसा .. 
ह्या जाहीरनाम्यांत दुर्बळांतल्या दुर्बळमनशांचे लेगीत 
सगळ्या वाटांनी कल्याण जावंचें 
: जाहीरनामो वाचात 
: कलम - अक . हया प्रदेशाक राष्ट्रसंघाचो दर्जा दितले . 

( सगळे बुचकळयांत . ) 
कलम - दोन 

समाजांतल्या अकूण अक मनशाक 
सक्तीन अनुसूचीत जातींत घालतले . 
: खंयचे जातींत ? 
: अनुसूचीन जातीत बयो सवलती मेळटल्यो . कलम तीन 
आमची मायभास फक्त आठवेच वळेरेत न्हय · तर शक्य 
जाल्यार सोळावे वळेरेंत घालतले ( सगळे बुचकळ्यात . ) 
कलम - चार- घरानघर विजेचे दिवे बिलां सरकार 
फारीक करतलो . 
: ( खोशयेन ) हां 
: कलम - पांच - दोन घरांमदें अक रस्तो काडटले . 
: हां . 
: देवळां बांदपाक रिणां दितले . खंयचीच रिणां परत फारीक 

करची पडची नात . 
: हय सायबा . ( मुखावयलें अक अंक कलम अध्यक्ष 
गाराण्याच्या सुरांत वाचता आनी सगळे कलमाच्या 
शेवटाक हय सायबा ' करून साथ दितात . ) 
: चोर , फटींग , माल्लूक , तवनास , आलमपेड्ड्यार हांच्या 
हक्कांची खास राखण . 
रस्त्यारस्त्यार गटारां . 
जळारांचो खास बंदोबस्त . 
भायल्या प्रदेशांतल्यान तांदूळ , गंव , नाल्ल , कांदे , बटाट , 


सगळे 
अध्यक्ष 
सगळे 
अध्यक्ष 


सगळे 


अध्यक्ष 

पयलो 
अध्यक्ष 


सगळे 
अध्यक्ष 


बुदवंत , विचारवंत , तत्वगिन्यानी , आले , कोथंबिर , , 
जायफळां हांची आयात करतले . 
सगळ्या ग्रामपंचायतींक नगरपालीकेचो दर्जा प्राप्त करून 
दितकूच मागीर त्यो बरखास्त करतले . 
पर्यटनथळ म्हण दर अका गांवाचो विकास करतले . 
गांवागांवांत पूल बांदतले . 
: कूडेगाळीत न्हंय ना 
: ( गोंदळटा पुण सांवरून धरता ) पयलीं न्हंय खणटले पुण 

पूल बांदतले म्हणजे बांदतले . 
: हय सायबा . ( परत तेच पद्धतीन गाराणे चालू ) 
: प्रायव्हेट बसमालकांच्यो बसी म्होडक्यो जातकूच आमचे 
सरकार त्यो विकत घेतलो आनी मागीर सगळया 
बसींचे राष्ट्रीयकरण करतलो . 
कसता ताची जमीन , रावता ताचें घर , बसता ताची 
कदेल , सकाळी हळशीक करता ताचो बांद , नागयता 
ताची बँक . आनी न्हिदता ताची बायल हे तत्व लागू करतले . 
सरकारी कर्मचारी , प्रायव्हेट कर्मचारी , वेपारी , गाडेकार 
हांका बसभाड्यांत ५५ टक्के सवलत दितले आनी ही तूट 
बेकार प्रवाशांकडल्यान भरून काडटले . 
आडवे उबे हात मारून सहकार चळवळ नेटान फुलयतले . 
ह्या प्रदेशांत विद्यापिठाची स्थापणूक करतले आनी 
युनिव्हर्सिटी जातकच गरीबांतल्या गरीब मनशांकूय 
खंयच्याय विशयाचो पेपर फोडपाची मेकळीक आसतली . 
ह्या प्रदेशाच्या सुटकेझुजाचो अितिहास चीनी भाशेत 
बरोवन काडटले . 
मेडीकल कॉलेजीत प्रवेश दितना गुणांची अट दवरचे नात . 
रापणकार , गरवली , मानशेकार , जाळेकार , फुटावणेकार 
हांचे सक्तोन यांत्रिकीकरण करतले . 
बारावी मेरेनचे शिक्षण फुकट करतले . 
कादेर्न आनी पुस्तकांच्या वाडटया किंमतीचेर नियंत्रण 
दवरचे नात . 
कामाच्या बदलाक धान्य हे धर्तीचेर कामाच्या बदलाक 
सोरो ही कार्यावळ चालीक लायतले . 
खेड्यापाड्यांनी हॉस्पिटलाची गरज भासता अशी 
परिस्थिती तयार करतले . 

रानाखातीर चड पावस पडटा , हुंवार येता , देखून 
रातोरात सगळी रानां कातरुन वडयतले . 
कोमिनिदादीचें कितें करपाचें तें ज्यूस्त करतले . 
कलम सत्ताविसावें - भौजनसमाजाच्या कल्याणांक आमचो 
पक्ष दिसाच्यो राती आनी हाडांची काडा करून नंदाचे 
गोकुळ करतलो आनी कलम साडेसत्ताविसावें वेळाकाळाक 
वयले वारे व्हावता तशें सूप धरून गरज . पडल्यार 
बयली सत्ताविसूय कलमां बदलतले वा रद्द करतले 

आनी समेस्तांचे बरें करतले . 
सगळे 

: गोयंदा ! 
अध्यक्ष : ( घोषणा दिता ) आमची मतां 
सगळे : कोल्याक . 
अध्यक्ष : ( तांकां ल्हान भुरग्यांक शिकयल्लेवरी शिक्यता . ) 

आऽ मऽ ची मऽ तां भोऽल्या ऽक . 

आ ऽ मऽ चो शिक्को को ऽल्या ऽक . 
सगळे : ( उरफाटे म्हणटात ) 
अध्यक्ष : आमचो शिक्को भोल्याक 

आमची मतां कोल्याक , 
अध्यक्ष : ( परत सारके करीत ) 

आमचो शिक्को कोल्याक 

आमची मतां भोल्याक . 
सगळे : आमचो शिक्को 
अध्यक्ष : कोल्याक . 

: कोल्याक . 
अध्यक्ष : आमची मतां 
सगळे : भोल्याक . 

( परत सगळी घोशणा म्हणटात . आतां अध्यक्ष , अक अंक 

घोशणा शिकयता . ते प्रमाण लोक म्हणटात ) 
अध्यक्ष : अकमुखान गायतले 
सगळे : कोल्याचेर शिक्को लायतले . 
अध्यक्ष : अकमुखान गायतले 
सगळे : कोल्याचेर शिक्को लायतले . 
अध्यक्ष : आवयचो सोपूत घेवन सांगतां 
सगळे : भोल्याकूच मत दितां . 
अध्यक्ष : तांदुळ जाय , साखर जाय 


सगळे 

सगळे 
अकलो 
सगळे 


अकलो 
सगळे 
अकलो 
सगळे 
अकलो 


सगळे 


अकलो 
सगळे 
अकलो 
सगळे 
अकलो 
सगळे 
अकलो 
सगळे 
अकलो 
सगळे 
अकलो 
सगळे 
अकलो 
सगळे 


: कोल्याचे फाटीर शिक्को लाय . 
: तांदूळ जाय , साखर जाय 
: कोल्याचे फाटीर शिक्को लाय 
( आतां कांय घोशणा लोकूच तयार करतात . अकलो अक 
वळ म्हणटा आनी बाकीचे सगळे दुसरी वळ म्हणटा . ) 
: अक वा दोन पुरो 
: कोल्याचे फाटीर शिक्को बरो 
: तळयांत पांय मळ्यांत पांय 
: भौजनपक्ष आमकां जाय . 
: देवळांत घांटी इगर्जेत घांटी 
: आमी सगळे कोल्याचे पाठीं 
: आमच्या घराक शंबर बुराक 
: भोलोच आमकां घालतलो भुसाक . 
: आमच्या गांवांत व्हडलो फोण . 
: भोल्याशिवाय पुरयतलो कोण ? 
: कोणा राणग्यागेर बारा जोतां 

आमची सगळी भोल्याक मतां 
: बायलेपरस मेवणी बरी 
: भौजनपार्टी सामकी खरी 
: आमचो भोलो आमदार जातलो 
: कुड्डेगाळीचो उद्धार जातलो . 
: आमचो शिक्को 
: कोल्याक . 
: आमची मतां 
: भोल्याक . 

( सगळे लोक घोशणा दित भितर वतात . भोलो बसून 
उरता . अध्यक्ष ताका उठयता आनी लोकां फाटोफाट 
घेवन वता , लोक वता . तेवटेन काळोख जाता . ) 

देखाव : दुसरो 


बायल 


( अंक बायलमनीस आपणाल्या माणकुल्या भुरग्याक 
मांडयेर घालन न्हिदयता . फक्त तिचेरूच गाड उजवाड . 
बाकीचे माचयेर अर्दकूटो उजवाड . ) 
: राया म्हज्या शाण्या , कितली रात जाली पळय . बिलू 
न्हिदलें , कुतू न्हिदलो , काको न्हिदलो , सवणी न्हिदली . 
तूं अकलोच जागो . आतां न्हिद रे शाण्यां . 
( मांडयेवयलो भुरगो आंग परतीता . ) 
: मस्तो ! सामको अडाणी ! 
( भेडसायत ) राया , आतां न्हिदना जाल्यार ते तुकां 
घेवन वयतले तेंची आतां पावलां वाजपाक लागली . 
( गायता ) 


बायल 


यो गे घुगी 


आमात्यार उबी 
रडटल्या भुरग्याक 
थांबय बेगीन . 


( आतां कांय लोक माचयेर येतात . तांच्या हातांत 
बॅनर , पोस्टरां , रंगाचे डबे , ब्रश आसात . ललयेंतल्या 
वर्णनाप्रमाण ते आपणाली कामां करतात . ) 


बायल 


: येयले रे येयले भाडेली येयले 
गांव सगळो सजोवंक लागले 
कोणा गांवचे हे रंगारी 
रातीचे भोवून पोटां भरी . 
आरे , आरे भाडेल्या कितें रे करता ? 
म्हाळू शणैलें धर पितारता 
आरे , आरे भाडेल्या कितें रे करता ? 
कामतीच्या पसयार पोश्टर लायतां . 
आरे , आरे भाडेल्या कितें रे करता ? 
झाडाक - माडाक बॅनर बांदतां . 

( मांडयेवयलो भुरगो कूस परतीता . ) 
( 

चाल बदलून " कावळया काक्या रे बाबाचो मामा 
देखिलो " हे चालीर ) 
कालूच मरे म्हाळूशणैन रंग काडील्लो 
रंग काटिल्ले वंटीचो इबाड घडयलो . 
भाडेल्या रे भाडेल्या बॅनर हुमकळटा 
चोरून मारून व्हरचो अशें तुमीच येवजिता 
कितले पोस्टर माल्ले तुमी कितले दवल्ले ? 
फाल्यां व्हरून विकचे अशें मनांत थारायलें 
खाल्ल्या मिठाक जागतले काय पानां पुसतले 
हेचे खायन तेका दिवन वयल्यान बासतले . 
न्हिद रे बाबा न्हिद रे आतां राज्य कोल्याचे 
उडत येतले वागोळे रे परत्या पायाचे 


( बायल भुरग्याक घेवन उठटा . भुरगें न्हिदलां . ललय म्हणत 
भितर वता . काम सोपोवन वचपी भाडेली कुयो 
घालीत वता . तेवटेन काळोख . ) 


देखाव : तिसरो 


सोनू 
नानू 
सोनू 


नानू 


सोन 
नान 
सोनू 
नानू 


( दोग कामदार सोनू आनी नानू येतात . ) 
: आरे , नानू खंय वयता रे ? 
: आनीक खंय वयतलो ? शेतांत . 
: शेतांत कित्याक ? 
: लोळपाक . 
: लोळपाक ? कोणावांगडा ? 
: कोणावांगडा ? मातयेवांगडा . 
: भोगू तुजें ! 
: कपलातले कोण काडटलो . येदोसो कुडको . घाम व्हावयतां 
रगत आटयतां . वोतात करपतां , पावसान झिडपतां 

EE 
FEE 


पुण कुडको पिकना . कितें करतलो ? 
( कपलार हात दवरता . ) 

तं खंय वयता ? 
सोनू : सोदीक . 

. 
नानू 

: कोणाचे ? 
सोनू 

: पोटाचे . 
नानू : पोट तर तुजेवांगडा आसा . 
सोनू : तें काडून दुसरेकडेन दवरूं येताले जाल्यार बरें जातले 

आसलें . 
नानू 

: खूब बरें ! 
सोनू : भूक लागची नासली . आनी भूक ना करपाक अशी 

पायांची चाळण करची पडची नासली . 
नानू 

: कसले काम सोदता ? 
सोनू 

: मेळटा तें . 
नानू : मेळटा तरी ? 
सोनू : तें नशिबाचेर आदारून आसता . 
नानू : तुवूय दु : खी . 
सोनू : हांवूय दुःखी . 
दोग्य : 
नानू 

: कितें करूंया ? 
सोनू : अकमेकाच्या दु : खांत वांटेकार जांवया . 
नानू 

: कशे ? 
सोनू 

: गळ्यांत गळो घालून . 

( दोगूय गळ्यांत गळो घालता . म्हळयार अकमेकाच्या 

खांदार हात घालता . ) 
नानू 

: आतां कितें करूया ? 
सोनू : आतां ताळ्यांत ताळो भरसून नशिबाच्या नांवान हुयेल 

मारूया 

( दोग्य पाय उबारून शिस्तिन नाचून रडटा . ) 
नानू 

: शेत आसा - भात ना 
सोनू : हात आसा 
दोग्य 

: ओ ओ ओ नशिबाचो घोव 

( अकलो समाजकार्यकर्ता धांवत येता . ) 
कार्यकर्ता : कितें जालां म्हज्या बंधवानो ? 


समदुःखी . 


कामना 

नानू 


नान 


नान 


भातना 


कामना 


: बंधवानो ? 
सोनू : आमकां बंधू ना . 
कार्यकर्ता : हांव तुमचो बंधू 
नानू : तूं आमचो बंधू ! तूं तर शिकलेलो दिसता . 
सोन : आमचो बंधू जाल्यार अशिक्षित , नेणार आसूंक जाय . 
कार्यकर्ता : तशेंच समजात . तुमी कितें करताले ? 

: कितें करताले ? दुःख व्यक्त करताले . 
कार्यकर्तो : कशे ? 
सोनू : कशे म्हळ्यार हे अशें . 

( दोगूय परत खांदार हात घालून गावन नाचपाक 
लागता . ) 
: शेत आता 

नि 
सोनू : हात आसा 
दोगय : ओ ओ ओ नशिबाचो घोव 
कार्यकर्ता : ( तांका थांबोवन ) पुरो . तुमचे दुःख म्हाका कळ्ळे . 

( लेस काडून आपली दुकां पुसपाचो अभिनय करीत ) 

हांव तुमच्या दुःखात सहभागी आसा . 
नानू : तुवें तुजीच दुकां पुसचेपरस आमची दुकां पुसल्यार 

आमचे दुःख ल्हव जातले . 
सोन 

: ल्हव न्हय . सुके जातले सूकें . 
कार्यकर्ता : ना . आपली दुकां आपल्याच लेसान पुसपाक जाय . 
नान : आमचेकडेन लेंस ना . 
सोन 

: दुकां पुसपाक सोड न्हेसपाक लेगीत लेंस ना . 
: तुमकां लेस मेळपाचे दोस लागी पावल्यात . 

: आमकां लेस मेळटले ? 
कार्यकर्ता : हय . सगळ्यांक 

. 
सोन : न्हेंसपाक काय दुकां पुसपाक 

? 
कार्यकर्ता : गरज आसा थंय थंय वापरपाचे . 
नानू तशें जाल्यार लेस फक्त दादल्यांक दियात . बायलांक 

नाका . 
कार्यकर्ता : बायलांक कापडां दितले . 

: खऱ्यानीच ? 
कार्यकर्ता : दोंय दोळ्यांचो सोपूत ! 
नानू : नाजाल्यार तुज्या दोळयांत फूल पडों ! 


कार्यकर्ता 


नान 


दोग्य 

नान 


: ना . 


: ना . 


सोनू : लेस केन्ना ? कापडां केन्ना ? 
कार्यकर्ता : तुमकां जाय तेन्ना , 

. 
: आमकां आत्तां जाय . 
कार्यकर्ता : आतां लेस दिल्यार हांगा न्हेसून दाखयतलो ? 
नान 
कार्यकर्ता : आतां कापडां दिल्यार बायलेक न्हेतूंक लायतलो ? 
सोन 
कार्यकर्ता : तशें जाल्यार दिवपाचे मागीर . 
नानू 

: फटयशी जाल्यार ? 
कार्यकर्ता : सोपूत घेवन सांगता . 
सोन : कोणाचो ? 
कार्यकर्ता : भोल्याचो . कोल्याची . 
नान तं कोणागांवचो ? 
कार्यकर्ता : कुड्डेगाळचो 
सोन : थंय कितें आसा ? 
कार्यकर्ता : सभा 
नान : सभा म्हणजे ? 
कार्यकर्ता : बोडकांची गर्दी . तुमी दोन बोडकां जाय . 
नानू 

: म्हाजें शेत आसा . 
सोनू : म्हाका काम आसा . 
कार्यकर्ता : शेत गेलें तेल लायत . कामांक लाय चुट्टी . 

( पयशे काडून दिता . ) 
शेताचे मातयत कितें मेळपाचे आसा ? घे . ( नानूक दिता . ) 
दिसवड्याक हाचेपरस चड मेळपाचें ना . 
( गोरवांक आमुडिलेवरी तांकां आमडून व्हरता . 
माचयेरूच अकदोन भोंवताडे मारून तांकां बसयता . 
असोच अॅकलो समाजकार्यकर्ता दोगदोगजाणांक जोत 
आमुडिल्लेवरी घेवन येता . आनी बसयता . सभेचे स्वरूप . 
अकलो मनीस कोल्याचे चित्र आशिल्लो फलक घेवन 
उबो रावता . ताच्या मुखार उबो रावन अकलो भाषण 
दिता . ताचे दुसरेवटेन आनीक अकलो सोशाचो फलक 
घेवन उबो आसा . ताचेय मुखार ओक उलोवपी उबो आसा . 
आनीक अंक काळविटाची ( शिंगाड्याचो ) फलक घेवन 
अबो आसा . ताचेय मुखार अंक उलोवपी . ह्यो तीन 
चिन्हाच्यो तीन प्रचार सभा . अर्थात सभेक लोक अकूच . 


चला . 

म्हळयार अकाच लोकाच्या चोम्यामुखार तीगजाण 
भाषण दिता . तिगांयचीय भाशणां अकूच . 
अकाच रिकॉर्डीगच्यो तीन रीकॉर्डी वांगडाच वाजल्यार 

जसें जातलें तसो आवाज . भाशणाचो नमुनो 
उलोवपी : कुड्डेगाळच्या भावांनो आनी भावांनो , येता ते 

विधानसभेचे वेंचणूकेंत मत कोणांक दिवचे असो प्रश्न 
तुमचे मुखार पडला आसतलो पूण तुमी कसलोच दुबाव 
आनी भंय - भिरांत मनांत दवरीनासतना मत कोणांक 
दिवपाचे म्हळ्यार ते आमच्या पक्षाक . आमचो अकच 
पक्ष असो जो तुमचे कल्याण करतलो . तुमचे मत 
भौमोलादीक . तें फुकट वगडांव नाकात . तुमच्या अका 
मतानूय ह्या प्रदेशाचो फुडार बरेतरेन घडूंक पावत . 
देखून मतदान करताना चत्रायेन करात . तुमचे मत 
आमकांच पडूंक जाय . फक्त तुमचेंच न्हय तर तुमच्या 
बापायचे , आज्याचे , पणज्याचे तशेच तुमच्या घरांतले 
बायलेचें , आवयचे , भयणीचे इतलेच न्हय तर ल्हान 
ल्हान धा वर्त्यांच्या भुरग्याचे मत सुद्धा आमकांच पडपाक 

कारण तुमचे मत खूब मोलाचे जावन आसा . 
तें आमकांच जाय . आमच्या पक्षाक विसरूं नाकात . ह्या 
प्रदेशाची उदरगत करपाक आमकां तुमचे मत जाय . 
दुसरें , तिसरें आनीक कांयच नाका . तुमचे मत आमकांच 
दियात . आमचे बगर आनीक कोणांकच दिवं नाकात . 
( लोक काचाबूल जावन हेवटेन तेवटेन मानो वळोवन 
पळयतात . कोणाचे आयकूचें तें तांकां कळना . आतां 

तिगय निशाणकार वांगडाच घोशणां दितात . ) 
कोलेकार : तुमची मतां 
कांय लोक : कोल्याक . 
सोशेकार : तुमची मतां 
कांय लोक : सोशाक . 
शिंगाडेकार : तुमची मतां 
कांय लोक : शिंगाड्याक . 

( काय वेळ घोशणां चलतात . सगळोच बोवाळ . कोलेका 
राचो उलोवपी मनीस सोंशेकार उलोवप्यालागीं वता 
आनी बलसांतल्यो नोटी काडून ताच्या तोंडांत चोंबता . 
सोशेकारांचे तोंड बंद जाता . आता फक्त घोशणां 


जाय . 


२० / शबै शबै भौजनसमाज 


कोलेकारांच्यो आनी शिंगाड्याकारांच्यो . परत कोलेकार 
उलोवपी कांय नोटी काडून शिंगाड्याकाराच्या तोंडांत 

घालून ताचे तोंड बंद करता . घोशणां चालूच आसा . ) 
कोलेकार : तुमची मतां 

- 
सगळे लोक : कोल्याक . 

( लोक घोशणां दित उठटात आनी माचयेचे अकेकडेन 
वतात . शिंगाडेकार आनी सोशेकार निशाण्यो सकल 
काडून तांचेमदीं भरसून तांचे फाटोफाट वतात . काळोख 
जायत वता . ) 


देखाव : चवथो 


( शाळेचो देखाव . - अकलो भुरगो येवन शाळेची घंटा 
वाजयता . सगळे भुरगे येवन बसतात . इतल्यान बाई 


येता . ) 


भुरगी 
बाई 


बाई 
अकलो 
बाई 
अकलो 
बाई 
अकलो 
बाई 
अकलो 
बाई 
अकलो 
बाई 
अकलो 
बाई 


: ( उठून वांगडाच ) बाई नमस्ते ! 
: बसात . ( वक्ल काडून लायता आनी रजिस्टरार हजिरी 

लायता . ) 
: नंबर अक 
: हजर . 
: नंबर दोन 
: गैरहजर . 
: नंबर तीन 
: हजर . 
: नंबर चार - 
: गैरहजर . 
: नंबर पांच 
: गैरहजर . 
: नंबर स 
: हजर . 
: सात , आठ , णव , धा -- 

लि 


सगळे : गैरहजर , गैरहजर , गैरहजर , गैरहजर . 
बाई : अिकरा , बारा , तेरा , चौदा 
सगळे : हजर , गैरहजर , हजर , गैरहजर . 
बाई : पंदरा , सोळा , सतरा , अठरा 
सगळे : हजर , गैरहजर , हजर , गैरहजर , 
बाई अिकूणीस , वीस , अकवीस , बावीस - 
सगळे : गैरहजर , गैरहजर , गैरहजर , गैरहजर . 

( बाई हजिरीपट बंद करता वक्ल काडटा . ) 
बाई : आज इतले भुरगे गैरहजर कित्याक ? 
अकलो : ( बोट बयर काडून ) बाई हांव सांगू ? 
दुसरो : बाई हांव सांगता . 
अकलो : बाई हांव सांगता . 

( दोग्य झगडटा ) 
बाई : ( मोट्या आवाजान धपकायत ) आवाज बंद . 
तिसरो दोगांचें झगडे तिसऱ्याचो लाब ! बाई हांव सांगतां . 
बाई 

: सांग . 
तिसरो : सगळे भुरगे प्रचाराक गेल्या . 
बाई 

: कसल्या प्रचाराक ? 
तिसरो : बाई तुमकां प्रचार खबर ना ? 

( हांसता , ताच्या बराबर सगळे हांसतात . ) 
बाई 

: वगी रावात . ( अकल्याक विचारता ) कसलो प्रचार ? 
चवथो : कोल्याचो . 
पांचवो 
सवो 

: न्हय , शिंगाड्याचो . 
सातवो : न्हय मड्याचो ! ( सगळे हांसतात ) 
पयलो : बाई , प्रचाराक गेल्यार मज्जा जाता . 
दुसरो : खावपा - जेवपाक फुकट मेळटा . 
तिसरो : लाऊडस्पिकरार आवाज येता . 
चवथो : पैशेय मेळटात . 
पांचवो : पिकनीक कशी जाता . मजाच मजा ! 

( बाई भुरग्यांची लक्षणा पारखिता आनी विशय 

बदलता . ) 
बाई : पुस्तकां काडात . 
सगळे : ( निराशेन ) हाय ! 
बाई : ( अकल्याक ) उबो राव . भाशेच्या पुस्तकांतलो पाठ वाच . 


: न्हय , सोश्याचो . 

: ना . 


पयलो : बाई , पुस्तक ना . 
बाई 

: पुस्तक खंय ? 
पयलो : काल प्रचाराचे मिटींगेक गेल्लो थंय सोंपलें . 
बाई 

: सोंपलें ? 
पयलो : मिटींग मळार जाल्ली . बसपाक कदेली नासल्यो . धुल्लांत 

बसपाचें 
बाई 

: मागीर ? 
पयलो : मागीर कितें ? पुस्तकाची पानां तोडली आनी सगळ्यांक 

वाटली . म्हज्या पानाचेर सगळे मेळून शेचाळीस जाण 
बसले . बाई , दुसऱ्यांच्या उपकारा पडूंक जाय म्हण तूंच 

शिकयना आमकां ? 
बाई : अशी पुस्तकाची वाट लावपाक हावें शिकयल्यात तुमकां ? 
सगळे 
पयलो : बाई , तूं भिनाका . कालचे मिटींगेंत तेणी सागलां , लोकांक 

कितें कितें दितले म्हूण . म्हाका अक पुस्तक दिवपाक तेंका 

कितें जाला ? 
बाई : बस जाग्यार . चड शाणेपणां नाकां . 

दुसऱ्याक ) तूं वाच 
दुसरो : ( उठत ) बाई , म्हजेकडेन पुस्तक ना . 
बाई : तुंवूय काल प्रचाराचे मिटींगेक गेल्लो ? 
दुसरो : ना . राती तांची मिटींग आमगेरूच जाल्ली . 
बाई : मागीर तुजें पुस्तक कोणे व्हेलें ? 
दुसरो 

: कोल्यान . 
बाई : खंयच्या कोल्यान ? 
सगळे : भोल्याच्या कोल्यान . 
बाई : ( पारखून ) म्हणटकूच तुमकां आज पाठ वाचपाचो ना . 
सगळे 

: ना . 
बाई : शिकपाचेंय ना ? 
काय जाण : ना . 
काय जाण : हय . 
बाई : तुमकां आज जाला तरी कितें ? कसलो रोग जडला ? 
अकलो : कोल्यारोग ! ( सगळे हांसतात . ) 
पयलो : बाई , तुमचे सगळे पाठ पोन्ने जाले . 
बाई 

: कशे पोन्ने जाले ? 
पयलो 

: तुमच्या पाठांत कोलो फक्त रानातूच रावता . कोंबयोच 


शबै शबै भौजनसमाज / २३ 


दूसरो 
तिसरो 
चवथो 
बाई 
सगळे 
बाई 


पयलो 
बाई 
दुसरो 
बाई 


अकलो 


खाता . 
: आतांचो कोलो इलेक्शनांक उबो रावता आनी पैशे खाता . 
: आमकां असले पाठ जाय . 
: नवो पाठ नाजाल्यार शाळेक सुटी दी . 
: कितें ? 
: सुटी . 
: मस्तेपणां चड जाली ( विशय बदलून ) अभ्यासाचेर लक्ष 

लागना जाल्यार कविता म्हणात . 
: बाई , भेंडयानी खेळू ? 
: नाका . पुस्तकांतली कविता म्हणात . 
: खंयची कविता ? 
: ( अकल्याक ) उबो राव , तुकां येता ती खंयचीय कविता 

म्हण . 
: ( सामको गबाळो जावन कविता म्हणटा ) 
चान्याचे राती 
माडाचे सांवळेत 
सारयिल्ल्या सोबीत मांडार 
हातांत घालून हात 
नाचूंया गावया 
: नाकां . 

( बाई दुसऱ्याक फर्मायता . आदलो बसता . तो भुरगो 
गावन म्हणटा . भुरगे साथ दितात . ) 
: चान्न्याचे राती 
माडाचे सावळेत 
सारयिल्ल्या सोबीत मांडार 
हातांत घालून हात 
नाचूया गांचया 
घुमटाच्या मधूर तालार 
: चान्याचे राती ( कोरस करतात ) 
: कुड्डेचे गाळीत 
बाईचे शाळेत 
शिकयिल्लें घेना कानार 
वाचपा - बरपाची 


सगळे 


दुसरो 


सगळे 


भुरगो 

सगळे 
भुरगो 


भुरगो 


पर्वा कोणाक ना 
भुरग्यांचेर आयला सांबार 
: ( कोरस करतात ) कुड्डेचे गाळीत 
: शिकय गे बाई आमकां मतांची भास 
पैशे जोडपाची लागल्या आमकाय गे आस 
कोणाची तोपी , कोणाच्या माथ्यार 
व्हांवते गंगेचे उदक घेवचे हातार 
: बाई गे शिकून जीव जाता बेजार 
प्रचाराक वचूंक तयार अका पायार 
काळापरमाणे माथ्याक कुरपणे 
शिकय गे आमकां आतां नवो वेवहार . 
: ( कोरस ) 

सगळे भुरगे गीत गावन शाळा माथ्यार घेता . बाई 
बेजार जाता . अकलो भुरगो शाळेची घंटा वाजयता . 
सगळे भुरगे पाटीदप्तर माथ्यार मारून धावतात . 
फाटोफाट बाईय वता , काळोख जाता . ) 


भुरगे 


देखावः पांचवो 


( माची अजळटा.अकलो शेतकार हातांत दांडो घेवन येता . 
ताच्या फाटोफाट कामेन्यां येतात . शेतकार मेरेवयल्यान 
चलन आपणाल्या शेतांत वता . कामेयां ताच्या फाटोफाट 

चलतात . ) 
शेतकार : ह्या कुणग्यांत नडपाचें . अका आदेसान हो कुणगो नडून 

जावंक जाय . खरे म्हटल्यार ह्या कुणग्यान तीगां 
कामेयां माथ्याबोडावयल्यान पुरो . म्हाजो आजो 
सांगतालो , तेगेले मुस्तीत दोगां कामेयां अका आदेसान 

ही आख्खी शिरकोणी नडून काडटाली खंय ! 
कामेरें १ : तुज्या आज्याचे मुस्तीत अका कामेयाक चार हात 

आसताले दिसता . 

शेतकार : आसतालेच . आतां तुमकां दोन तरी आसा काय ना ? 

निडणी काडटना हात मोटवे करू नाकांत . 
कामेरे २ : ( आडेचो हेळ काडून ) हात मोटवे करूं नाकां म्हणजे रे 

कितें शेतकऱ्या ? 
शेतकार : ( त्याच हेळान ) म्हणजे शेवार खेव करूं नाकां . पिली , 

सुळी , मुण्णो , पोल्लें , बीम सगळे तण हुमटून वडोवंक 


जाय . 


कामेरें -३ : शाळेतल्या भुरग्यांक समजायिल्ले भशेन सांगता . आमी 

कितें पयलेच खेप शेतांत देवता म्हण समजलो तूं ? 
जाणटेली : ह्या चिखलांतले हुमटीतां हुमटीतां धवे जाले धवे . 
कामेरें -४ : सुयेंतलो दोरो चुकत , नडणेक घातलेलो हात न्हूं . 
कामेरे -५ : तरनाट्याच्या माथ्यांतले पिकलेले केस हुमटावचे तशी 

कोचन काडटा नडणी . 
कामेरें -६ : तूं हुस्को करूं नाका . शेवार खेव कसोच करीना . तूं मात 

आमच्या पोटाक मारामार करूं नाका . 
कामेरें -१ : तुजे बायलेक पेज घेवन धाड . 
कामे रें -२ : तुगेले खंयचेय बायलेक धाड . 
कामेरें -३ : नाजाल्यार तुगले शेजान्नीक धाड . 
कामेरें -४ : पुण अकदांची धाड . . 
कामेरें -५ : पेज्जेन थोडीतरी कुंयां घाल म्हणजे . 
कामेरें -६ : नाजाल्यार धुकरांक धोण घालता तसो सगळो निवळूच 

धाडशी 
शेतकार : ( तांच्या अका अका वाक्यान बेजार जाता ) 

बरें , बरें . ( वता . सगळी कामेन्यां ताचेवटेन पळोवन 
अक सुगर हांसतात . नडणेंक लागतात . नडटां नडटां 

उलयतात . ) 
कामेरें -१ : ए धुरपते , कितले दीस जाले तुजो ताळोच आयकूना . 
कामेरें -२ : धुरपतेचो ताळो आयकूना ? काल राती व्हडाव्हडान 

घोवावांगडा झगडटाली ती कोण तर ? ( सगळी हांसतात ) 
कामेरें -१ : ते खातीर म्हणना गे हांव सुभद्रे , 
कामेरें -२ : मागीर ? 
कामेरें -१ : धुरपतेच्या तोंडातलो गीद आयकूना हालीसरा . 
कामेरें -३ : हय गे बाये , खूब तेंप जालो . न्हय गे सावित्रे ? 
कामेरें -४ : हय तर गे न्हय गो माणका . 
कामेरें -५ : हय तर गो . न्हय गो चंद्रा ? 

सगळी 
धुरपती 


: धुरपते म्हण गीद . 
: तुमचो इतलो आग्रोच आसा जाल्यार म्हणटां- ( गीद 
ओवी गायता . ' चित्तरंगी साजणी चालूक लागली चालूक 
लागली हरी नारायणा . ' हे चालीर- ) 
आयच्या गे नी काळां , संवसारी इपरीता 
संवसारां इपरीतां हरी नारायणा . 
इपरीत घडलां , चिखलांतल्या केलदयांशी 
चिखलांतल्या केलदयाशी हरी नारायणा 
इपरीत घडलां भोळ्या बाबड्या मनशांशी 
भोळया बाबडया मनशांक बाये मोल येयलां 


अकली : कसले मोल येयलां गे बाये ? 

( धुरपदी मुखार गायता आनी गावपांतल्या अर्थाप्रमाण 
बांदार काय प्राचारक येतात . अकटयाच्या हातांत 
कोल्याच्या चित्राचो बोर्ड आसा . ) 
कोणां गांवचे भाडेली भायरसे सरले 
भायरसे सरले हरी नारायणां 
हांगां भोंवता थंय भोंवता 
कोणाचो सोद घेता हरी नारायणा 


पयलो 
दुसरो 


तिसरो 
पयलो 
दुसरो 
तिसरो 
चवथो 
तिसरो 
पयलो 


( बाकीचो गीद कामे - यां ल्हवू आवाजान म्हणटा . ) 
: ( बांदारसून ) ही पळय कामेयां . हे 55 कामेयांनो ऽ s 
: ( ताच्या तोंडार हात दवरून ) कामेयां न्हूं , भयणां . 

आमची भयणां . आमच्या रक्ताची भयणां . 
: आनी आमच्या मताची भयणां . ( सगळे हांसतात ) 
: बरीच पैस आसात . शेतांत गेल्यार पांय लोळटले . 
: कपड्यांचेर चिखल उसळटलो . 
: आंगाचेर कसलोच दाग पडनासतना हे काम करूंक जाय . 
: कसले काम ? 

हेच , लांच दिवन मतां विकतीं घेवपाचे काम . 
: ( ताच्या तोंडार हात दवरून ) लांच - लांच हे उतर 
म्हणटाना लज दिसना ? भेट भेटवण . मोगाची भेटवण ! 
( सगळयांक ) भेटी फाटी धरात . नाजाल्यार विरोधी 
पंगडाचे प्रचाराक पळयत . 
: ते खंय हांगां येता ? 


दुसरो 

तिसरो 
चवथो 
पयलो 


: तेंचो जालो धूप . 
: धूप जालो ? धुंवर येता तेन्ना खरें . 
: वेळ वगडावं नाकात . हेकां समजायल्यार थोडी मतां 
मेळचीनात . तेंकां समजता आनी आवडटा असले 
नकसूद पद्धतीन तेंकां सादोवया . 
( प्रचाराक ओक हात फाटल्यान लिपोवन त्या हातांत 
कापडां आसात , गायतात . लग्नांतली ओवी - मेट धर 
गे भयणी धर गे भयणी लगनाचो करो ' हे चालीर . ) 


प्रचारक : शेतांतुले भयणी म्हाजे सादसो घालीतां - २ 
कामेयां : पयलो साद घातलो बंधवा वान्यान हुबला -२ 
प्रचारक शेतांतुले भयणी म्हाजे सादसो घालीता -२ 
कामेयां दुसरो साद घातलो बंधवा वायन हुबला - २ 
प्रचारक : शेतांतुले भयणी म्हाजे सादमो घालीतां - २ 
कामेयां : तिसरो साद घातलो बंधवा कानीक पडला -२ 
प्रचारक : दी गे भयणी दी गे भयणी मतांची नी भास - २ 
कामेयां मतसें दिल्यार बंधवा काय नी रे दिसी -२ 
प्रचारक : दीन गे भयणी दीन गे भयणी गावांत अक बांय -२ 
कामेयां : गावातली बांय बंधवा चौगांची रे आय २ 
प्रचारक : दोन गे भयणी दोन गे भयणी मोटर आनी गाडी -२ 
कामेयां : मोटर गाडी दिल्यार बंधवा मोडूनी रे जाती -२ 
प्रचारक : दोन गे भयणी दीन गे भयणी शेत आनी भाट -२ 
कामेयां : धनी भाटकार येती बंधवा आपल्या नांवार करती . 
प्रचारक : दीन गे भयणी दीन गे भयणी भांगर आनी शिंगर -२ 
कामेयां : चोर चाडाळ येती बंधवा घेऊनी रे जाती -२ 
प्रचारक : दीन गे भयणी दीन गेभयणी घर आनी बार -२ 
कामेयां 

: पूत सून येती बंधवा घेऊनी रे जाती -२ 
प्रचारक : दीन गे भयणी दीन गे भयणी तांतयांच्यो कोंबयो 

२ 
कामेयां : रोग पीडा यती बंधवा मरूनी रे जाती -२ 
प्रचारक : दीन गे भयणी दीन ग भयणी दुदाची नी म्हस -२ 
कामेयां 

: दर नासून दूद बंधवा नासूनी रे जाती -२ 
प्रचारक : दीन गै भयणी दीन गे भयणी उद्देगाक रीण -२ 
कामेयां : कागदांच्यो भानगडी उसपितलो कोण २ 
प्रचारक : दीन में भयणी दीन गें भयणी नोकरी चाकरी -२ 
कामेन्य 

: चिखलात बरी हांगां कश्टाची भाकरी -२ 

: 


: 


प्रचारक दीन गे भयणी दीन गे भयणी हेवू आनी तेंवू - २ 
कामेयां : बासनांतल्यो खबरी बंधवा बासनांत थेयू -२ 
प्रचारक दीन गे भयणी दीन गे भयणी हातांतुलें दीन - २ 
कामेयां : हातांतूलें दाखय बंधवा मागीर दिता भास - २ 
प्रचारक : दीन गे भयणी दोन गे भयणी गवुवारी कापड - २ 
कामेयां : कापड फाळी दिशी बंधवा पुण्यसें जोडीसी २ 


( कामेन्या कापडां घेतात . ) 


: 


प्रचारक 
कामेया 


निखटे पुण्य नाका भयणी मतां जायो मतां - २ 
: भियेवं नाका बंधवा म्हाज्या उतर दितां तुका . -२ 


प्रचारक आनी कामेयां गायतां गायतां फाटी फाटी 
सरतात . काळोख . ) 


देखाव : सवो 


( माची अजळटा . प्रचाराक सुरवात . जाल्या . प्रचारकांनी 
कोल्याचे निशाणेचो धेणलो केला . म्हळयार अके घुमटेंत 
कोल्याची प्रतिमा उबी केल्या भेंडार हात दवरून ते 
' धे धेणलो रे धेणल्या पावस शेणलो ' चे चालीर गावन 
नाचतात . 
मनशांनीच तीन सुवातेचेर घरांच्यो तीन प्रतिमा तयार 
केल्यात . घराच्या दारांत दांगां तीगां बायलां आनी भुरगीं 

उबी आसात . ) 
ओक बायल : ( धेडल्याकारोक ) हे मदींच कितें ? दिवाळी ना पाडवो 

ना हो धेडलो खंयचो ? 
धेडलेकार : कुड्डेगाळचो . 
बायल : कुड्डेगाळचो ? 
धेडलेकार : हय कुड्डेगाळचो . 

: असो आडवेळार ? 


बायल 

धेडलेकार : आडवेळार न्हू . योग्यवेळार . इलेक्शनाचो हो काळ . 
बायल : तुमचेर कसलो काळ येयला ? 
धेडलेकार : आमचेर न्हू . आमच्या धेडल्याचेर . 
बायलां : कितें सांगता तुमचो धेडलो ? 
धेडलेकार : ( गायत नाचता ) 

मतां रे मता दियात 
आमच्या भोल्याक रे 
शिक्को माहंक बिसरूं नाका 
आमच्या कोल्याक रे 
( दुसऱ्या दारान वचून नाचता . आदलें घर आनी लोक 
वतात . ) 
आमचो कोलो झिलीत बसून 
शंपडी हालयता . 
मागीलदारा कोंबयेक पळोवन 
लाळ गळथता . 
मतां रे मतां दियात 
आमच्या भोल्याक रे 
शिक्को मारूंक विसरूं नाका 
आमच्या कोल्याक रे 


( तिसऱ्या दारांत वचून नाचतात . दुसरें घर आनी लोक 
वतात . ) 


माडावयलो कीर रे 
शंपडी हालयता 
भोलो आमचो वेंचून यतलो 


म्हणून दाखयता . 


मतां रे मतांदियात 
आमच्या भोल्याक रे 
शिक्को मारूंक विसरूं नाका 
आमच्या कोल्याक रे . 


( धेडलेकार नाचत वता . घर आनी लोकूय तांच्यावांगड 
वतात . तेवटेन काळोख जाता . ) 

A 


देखाव : सातवो 


( माची अजळटा . रातीचो वेळ . सादारण मदयानपार . 
दोग दोग जाण माचयेच्या वेगवेगळ्या भागांतल्यान 
माचयेर येतात . सगळ्यांनी शियाखातीर चादरी 

पांगुरल्या . 
पयले जोडयेंतलो नं . १ -- आरे , आरे , येसल्या , खंय रे असो मदयान 

पारा ? ( जोडी थीर जाता ) 
दुसरे जोडयेंतलो नं १ - आरे , आरे , इट्टला , खंय रे असो 

मदयानपारा ? 

( जोडी थीर जाता ) 
तिसरे जोडयेंतलो नं १ - आरे , आरे , भगवंता , खंय रे असो 

मदयानपारा ? 

जोडी थीर जाता . ) 
चवथे जोडयेंतलो नं . १ आरे , आरे , इस्वनाथा , खंय रे असो 

मदयानपारा ? 

( जोडी थीर जाता . ) 
पांचवे जोडयेंतलो नं . 

१ आरे , आरे , देवचारा , खंय रे असो 
मदयानपारा ? 

( जोडी थीर जाता . ) 
नं . २ - ( पांचूय जोडयेतले - अकाच बराबर खांदार चादर वडोवन 

म्हणटात ) असोच रे , वायक . 
पयलो : वा ! आज सगळ्यांक वारो खावपाक रातीचे 

मदयानीचो मुहूर्त बरो सांपडलो . 
दुसरो : ( खोंचून ) वारे खंयच्यान व्हांवता ? 
तिसरो : वाऱ्याच्यो खबरी कित्याक ? 
चवथो : कित्याक म्हणजे ? वारें कशे व्हांवता ते कळयार सूप 

धरपाक बरें . 
पांचवो : वारें कशे व्हांवता तें हांव सांगू ? 

( कोल्याचो आवाज काडून ) कूऽऽ य . 
सवो : अशें म्हणपाक जावचें ना आं . 

( सोंशाचो अभिनय करून ) आमचो सोंसोय नेटार आसा . 
सातवो : कर्माचो नेटार . सोंसो तो सोंसो . कोलो तो कोलो . 

: बुद्दीन भोलो . 


सगळे 
तिसरो 
चवथो 
पांचवो 
चवथो 


: आमचो शिंगाडो कितें म्हणटा ? 
: शिंगाड्याची शींगा वडाच्या मुळांत घुस्पली . 
: म्हणजे ? 
: म्हणजे कितें ! शिंगाड्याचे कितें म्हणटा तें लेगीत जप्त 
जावपाचें आसा . 

( कितें अशा अर्थान सगळे पळयतात . ) 
: डेपोझिट रे . 

. 
: म्हणटकूच चलती 
: ( कूय घालून ) कूऽऽ य . 
: ( हांसतात ) 
: आरे , कित्याक आसचीना ? प्रचार कसल्या कास्ताचो 


: आं . 


सातवो 
सगळे 
सवो 
पांचवो 
सगळे 
पयलो 


चल्ला . 


दुसरो 


तिसरो 


चवथो 
तिसरो 
सगळे 
तिसरो 


: प्रचार करप्यांक खंय खाण जेवण ( सोरो पियेवपाचो 

अभिनय करून ) आनी हे लेगीत फुकट खंय . 
: ( नाकाच्या उजवे पूडीर बोट दवरून ) अके राती 

हेची लेगीत व्यवस्था आशिल्ली खंय ! 
: हे मात अति आं . तुकां कोण सांग ? 
: सामकें खरें . म्हाका म्हाजे बायलेन सांगले 
: ( हांसतात ) 
: ( तिडून ) म्हाजे बायलेन म्हाका सांगलें म्हण तुमी 
हांसतात . तुमच्या बायलांनी खबर आसून तुमकां सांगूना 
तेका हांव कितें करूं ? 

( सगळे तोंडां वाकडी करतात . ) 
: ( विशय बदलीत ) बायलांच्यो खबरी नाकां रे . 
: आरे , काल नडटा थंय वचून बायलांक कापडां वांटल्यां 

खंय ! 
: आरे म्हाज्या बाबा ! हे . इतल्यार पावलें ? आमी 
घोव आसताना दुसरेच लोक आमच्या बायलांक कापडां 
दिवपाक लागले ? 
: तूं इतले मनांक लावन घेवं नाकां रे . कापडां वांटल्यां . 

न्हेसोंव ना 
: तेंच्या प्रचाराचो अक भाग तो . 
: गांवांत अंक मेकळी सुवात दवरूंना . सगळयाक पोस्टरां 


पांचवो 
सवो 


सातवो 


आठवो 


णवो 
धावो 

दुसरो 
तिसरो 
दुसरो 


चवथो 
पांचवो 
चवथो 
सवो 
सातवो 
आठवो 
णवो 
आठवो 
णवो 
पयलो 
दुसरो 
पयलो 


माल्ल्यांत . 
: आनी ल्हान ल्हान जायराती तर विचारुंकूच नाका . . 
: काल अका कवळचार हांव उदक तापोवन न्हालों . 
: आमकां वाचूंक खंय येता ? वाचूंक येता तेणी वाचपाचें . 

आमी तांचो वापर असोच करपाचो . तितूंत कितें आसा ? 
: इलेक्शन केन्ना सोंपता म्हण सगळे रावल्यात . 
• कित्याक ? 
: ते कपड्याचे बॅनर काडपाक . 
: अंक बॅनर म्हळचार धा भुरग्यांक धा चेड्डयो जांव येता . 
: त्या ऽ ऽ वयल्याच्यो बारा तरी जातल्यो . 
: अकूण कितें ? प्रचार सामको नेटार . 


: पुण कोणाचो ? 


: कऽ ऽय . 
: आं . ( हांसतात ) 
: ( विशय बदलून ) आरे तुमचे वारें खावन जालें ना ? 
: तुजें खावन जालें ? 
: ना . 

( सगळे अॅकमेकाक • विचारतात . सगळे ' ना ' म्हण 
सांगतात . ) 
: सगळे ताकाक येवन गाडगें लिपयतात . 
: तुजें गाडगें दाखय . 
: कसली गरज ? सगळ्यांचे गाडगें अक . 
: फोडात . 
: ( चाळोवन ) वारें खांवक येयल्या ! खांवंक येयल्यात हे 


पयलो 
दुसरो 
पयलो 
तिसरो 
पयलो 


खरें . वारे न्हू 


चवथो 
पांचवो 
सगळे 
सवो 
सातवो 
सवो 


: घरे ! 
: काप्या पणसाचे . 
: ( हांसतात ) 
: पुण ते आज येतले म्हणटा तें खरें ? 
: ते म्हणजे कोण ? 
: तूं असो कूळ खबर आसून खूळ कित्याक पांगुरता ? ते 

म्हणजे ते . इलेक्शनांक अबे रावल्यात ते . 
: इलेक्शनांक जायतेजाण उबे रावल्यात . 
: बाकीच्यांचें पडलां कोणाक ? हालता तें झाड 
आमकां जाय . 


सातवो 
सवो 

आठवो 
सगळे 
पयलो 


दुसरो 
पांचवो 
दुसरो 
पयलो 


: फक्त हालता तें न्हू . झडटा तें . 
: ( हांसतात ) 
: आमचे भौजनपक्षाचे झाड बरें आसा . खांदयो सगळ्या 

सगळ्यांच्या दारांत पावल्यात . 
: प्रत्येकाच्या दारांत 
: कोल्यान कूय केलां . 
: आं 
: सगळ्यावाटेन सगळयांक थातारल्यात . आयचो दीस 

निमाणो . 
: निमाणो म्हणजे ? 
: फाल्यां मतदान न्हू . आज प्रचार बंद . 
: प्रचार बंद म्हणजे तोंडी प्रचार बंद . 
: आनी आज सगळ्यांची तोंडा बंद करतले खंय . 
: तुकां कोणे सांगलें ? 
: ते विचारुं नाका . पुण सगळयांक खबर आसा . आतां 
वाडयो पडच्यो नासल्यो जाल्यार हे सगळे देंवचार 
कुडकुडत अशे मदयानपारा कित्याक तिश्टत रावतले 


दुसरो 
पयलो 
तिसरो 
चवथो 
पांचवो 
चवथो 


आसले ? 


सगळे 
सवो 
पांचवो 
सवो 
पांचवो 
सवो 
पांचवो 
सातवो 


: ( अकामेकांक खबर आसा अशा अर्थान हांसतात . ) 
: खरें म्हटल्यार ही पद्धत बरोबर 

न्हू . 
: खंयची ? 
: हातीक येता तशे आनी मेळटा तशे पैशे वाटप . 
: मागीर कशे वांटचे अशें तुजे म्हणणे ? 
: तुज्या घरान जितली मतां तितले तुकां पैशे येवपाक जाय . 
: कित्याक तुज्या कुटूंबान मनशां चड आसा म्हणून ? 
: खरे म्हटल्यार सरकारानूच हातूंत लक्ष घालूंक जाय . 
मतदारांक पैशे वांटटात अशें कळळे न्हू ? मागीर अका 
मताचो व्हालोर कितलो तें थरोवपाक जाय . 
: सरकार पीसो ना . अशें केल्यार मागीर कुटूंब नियोजन 

कोणूच करचोना . 
: ( हांसतात ) 
: बाकी हांगा सगळे म्हारग . फक्त मतां सवाय . 
: जांव रे . पुण कितें ना कितें तरी हातीर पडटा काय ना ? 


आठवो 


सगळे 
पयलो 
दुसरो 
पयलो 
तिसरो 


: पुण केन्ना रे ? 


: ( अकेवटेन पळयत ) कोलो ! 

सगळे 
तिसरो 
सगळे 
तिसरो 
सगळे 
पांचवो 
सवो 
पांचवो 
सातवो 
पांचवो 


: ( पळोवन ) खंय रे ? 
: तसो गेलो . 
: गेलो ? 
: ( हांसून ) तो कोलो न्हू . खरो कोलो . 
: ( निरशेतात ) हाय ! 
: आमी बाकी भाग्यवान आं ! 
: हातीर पडचे आदींच भाग्याच्योशो गजाली करता ? 
: हांव लोकशायेची खबर करतालों . 
: लोकशाय म्हणजे ? 
: लोकशायेच्या खुस्तार मजा मारता आनी लोकशाय म्हणजे 

कितें तें खबर ना मरे ? 
: आमगेलो बारकेलो सदांच पुस्तक घेवन पाठ करता 
लोकशाय म्हळयार लोकांनी , लोकांखातीर चलयिल्लें 


सवो 


लोकांचे राज्य . 


सातवो 


: ही व्याख्या सामकीच बाबत दिसता मरे . लोकशाय म्हणजे 

कितें तें हांव सांगू ? 
: सांग . 
: लोकशाय म्हणजे पैशांनी पैशांखातीर चलयिल्लें पैशांचे 


सवो 
सातवो 


राज्य . 


सगळे 
पांचवो 
पयलो 
पांचवो 


तिसरो 


: ( हांसतात ) 
: तुमी सामकोच उखलापो विचार करतात . 
: तुजो खोल विचार सांग . 
: लोकशाय राज्यपद्धती आशिल्यान आमी खरेंच भाग्यवान ! 
कित्याक काय म्हणटले . सांगतां . हुकूमशाय आशिल्ली 
जाल्यार वेंचणूको जावंच्यो नासल्यो आनी वेचणूको 
जायना जाल्यार ( पैशांच्यो ) असल्यो संदी कश्यो 
मेळटल्यो आसल्यो ? 
: तूं म्हणटा तें खरें . आमच्या देशाचे राज्यघट्टण जाणी 

तयार केले ते मनीस खरेंच फीन तकलेचे आशिल्ले . 
: लोकशाय म्हणजे वरदान ! 
: दोन घोशणा तरी दिवंया . म्हणात , लोकशाय 
: ( वांगडाच हात उबारून ) झिंदाबाद ! 
: हुकूमशाय 
: मुर्दाबाद ! 
: राज्यघट्टणेचें - 


चवथो 
पांचवो 
सगळे 
सवो 
सगळे 
तिसरो 

सगळे 
पांचवो 
पयलो 
दुसरो 


तिसरो 
चवथो 


पांचवो 
सवो 
सातवो 
सगळे 
पयलो 
दुसरो 
तिसरो 


: कल्याण जांव . 
: जांव , मातशें शी तरी गेलें कांय ना . 
: मातशे हातूय सदळ जाले . 

. 
: आमचे हात सदळ जावन उपेग कितें ? हात सदळ जांव 

जाय तेंचे . 
: आमकां हांगा हात दाखयना जाल्यार पुरो . 
: आमकां हात दाखोवन वयतले खंय ? नाजाल्यार फाल्यां 

कोऽऽको . 
: आमची मतां आमचेकडेन . 
: मतां म्हळ्यार मतां ! 
: ( घोशणां ) मतदार राजा 
: झिंदाबाद ! 
: आरे अश्यो घोशणा दिवन कांयच उपेग ना . 
: मागीर कितें करुंया ? भजन ? 
: करुया . उदेत्या आमदाराचें भजन करुया . 
( अकलो म्हणटा . बाकीचेय म्हणून नाचतात . ' दिगंबरा 
दिगंबरा ' चे चालीर . ) 
F आमदारा , आमदारा 
उदेव उदेव रे मदयानपारा 
आमी कुड्डेगाळीची जन्ता 
हांगा तुज्या दर्शना खन्ता 
धर्तर काळखान हांगा भल्ल्या 
आमी तुज्या दर्शना थाल्ल्या 
आनी कुड्डेगाळवासी 
आयल्या ह्याच कारणासी . 

हारी करुन नाचतात . नाचपाक गती येता तेन्ना 
उमेदवार भोलो येता . ताच्या हातांत अक व्हडलें पाश्त 
आसा . अक - दोग जाण ताका उबारुन धरतात आनी 
जय विठ्ठल श्री विठ्ठल ' चे चालीर ' जय कोलो श्री 
भोलो ' चो गजर करुन ताचे भोंवतणयां वांटकुळेच 
नाचतात नाचपाच्या तालारुच भोलो अका अकाच्या 
पोशात पैशे वडयता असो देखाव चालू आसतानाच 

काळोख जाता . ) 


पयलो अंक सोंपता - 


MOD 


आंक : दुसरो 


देखाव : पयलो 


( कांय जाण न्हिदल्यात आनी कांय समाजकार्यकर्ते तांकां 
उठयतात . पयसुल्ल्यान भूपाळीचे सूर आयकूक येता . 
' उगड तुजी नयनदळां श्यामसुंदरा ' चालीर . ) 


उगड तुजी नयनदळां हे मतदारा 
भांगराचे चडत नळे तुज्या रे धरा 


दिवंचे तुकां तितले दिले 

कितले पेले रिते केले 
सोडून पुता आळस आतां जाग रे उतरा 


हरशी तुजे पडला कोणांक 

आसं नातूं जोतें पायांक 
आयचे घडके मोटार तुकां वचूंक रे बुथार 


अजळ जाल्यो सगल्यो विशा 

उठ रे आतां उठ रेखाशा 
खुंटो तुजो लाय रे जपून चुकत दयडिया 


( काळोख जाता . ) 

देखाव : दुसरो 


पयली 


दुसरी 
तिसरी 


( माची उजळटा . माचयेचे अकेवटेतल्यान अक अंक 
बायल मुखार येता आनी आपआपलो संवाद उलोवन 
अके हारीन उबी रावता . ) 
: आगे , आगे सावित्रे मतदानां यो गे 
: आगे , आगे धुरपदे मतदानां यो गे 
: आगे , आगे लक्षीमे मतदानां योगे 
( दुसरे वटेतल्यान बायलांची अंक हार येता आनी 
वांगडाच म्हणटा . ) 
: येयलों गे येयली गे मतदानां येयली 


बायलां 


( दोनूय हारीतली बायलां दोन फांत्यो करतात आनी 
धालांच्या तालार गायतात . चाल - श्री धालो गे बाये 
धालांनी खेळू येया ' ) 


फांती १ 


: श्री भोलो गे आमी भोल्याक मतां दिवंया गे 

आमी भोल्याक मतां दिवंया 


फांती २ 


: भी कोलो गे आमी कोल्याक खुंटो लावया गे 

आमी कोल्याक खुटो लावया 
( चाल सात समिंदरा भायर अक कांदळीचे झाड गे ' ) 
: अका उल्याच्यानी अंतरार मतदान केंद्र गे 


फांती १ 


मतदान केंद्र 


फांती २ 


फांती १ 


: मतदार बायलां आमी गाडयेन असून वतली गे 

गाडयेन बसून वतली 
: दान दिल्ल्या कापडाची घडी आज मोडल्या गे 

घडी आज मोडल्या 
: रंग विटचे आदी दुसर मतदान येव गे 


फांती २ 


मतदान येवं 

फांती १ 
फांती २ 
फांती १ 


( चाल – ' आंब्या तुजो ताळो रे हो कोणे मोडीयालो ' ) 
: आगे आगे धुरपदे सारकें मतींत धर 
: शिक्को मारुन जातकच गे घडी सारकी कर 


फोती २ 


१ : घडी बरी करशी किरवटीक लायशी 

पेटयेत घालूक विसरशी 
पेटयेत घालूक विसरशी . 
: मांय तुजो मेली देवाघरा गेली 
तिज्याय नांवार मत घाल गे 
तिज्याय नांवार मत घाल गे 
( धालो जातकूच सगळी जाणा दोगां दोगांच्यो जोडयो 

करतात आनी कचे घालून नाचतात . ) 
जोडयो 

: मतां बाये मतां 
वल्लीभर मतां 
आमच्या आमदारा 
आंगभर फीतां 
फू 55 फूऽऽ फू ss 
( नाचता आसतना सगल्यो जोडयो माचयेच्या वेगवेगळ्या 
भागांत वतात . तांच्या फुगड्यांच्याच आवाजांत रोमटाचो 
आवाज वयर सरता . काळोख ) 


देखाव : तिसरो 


( माची उजळटा . भोलो वेंचणूकेत भौमतान वेंचून आयला . 
ताच्या गळ्यांत फुलांच्यो माळो घातल्यात . लोकांनी ताची 
मिरवणूक काडल्या . लोक ताचेर गुलाल उधळटात . 
रोमटाच्या तालार लोक नाचत नाचत येतात . गायतात- ) 

लोक 


: भोलो मोलो भौमतान वेंचून येयलो 
भौजन समाजाचो आमदार जालो 


शबैशबैशबैशबै भौजनसमाज 
भौजनसमाज आमचो भोलोसमाज 


( मिरवणूक नाचत वाजत वता . तेवटेन काळोख . ) 


देखाव : चवथो 


पयलो 
दुसरो 
पयलो 


तिसरो 
पयलो 
चवथो 
सगळे 
पांचवो 


( माची अजळटा . भोल्याचे कार्यकर्ते कपलार आंठयो 
घालून येतात . ) 
: आतां कितें करपाचें ? 
: आमच्यांनी कितें करूं येता ? 
: कपलावयल्यो आंठयो तरी पुसू येता काय ना ? 

( सगळे कपलां पुसतात . ) 
: आतां सांग 
: हांव म्हणटां , भोलो मिनिष्ठर जावपाकूच जाय . 
: आनी आमी तरी कितें म्हणटां ? 
: भोलो मिनिष्ठर जावपाकूच जाय . 
: आमचे अंक सोड . भोल्याक मिनिष्ठर जायन दिसता 

म्हणटकूच भोलो मिनिष्ठर जावपाकूच जाय . 
: फाल्यां अखाद्रे बायलेक गुरवार जायन दिसल्यार तिका 

गुरवार जावपाक तुमी सोपेपणा दिवचेना ? 
: ओका पांयार तयार जावन दितले . 
: हांगां प्रश्न आमचो ना . 
: मागीर कोणाचो ? 
: भौजन समाजाचे पार्टीचो . म्हटल्यार पार्टीच्या अध्यक्षाचो . 
: भौजनपार्टी भौमतात वेंचून येयल्या . सरकार घडयता . 
मागीर भोल्याक मिनिष्ठर कित्याक घडयना ? 
हेर आमदारां सारखो भोलो मनीस . बाकिच्यांक दोन पांय 
आसा तशे हेकाय आसा . 
: बाकिच्यां सारखे दोन हात आसा . दोन दोळे आसा . दोन 


सवो 


दुसरो 
पयलो 
तिसरो 
पयलो 
दुसरो 


तिसरो 


चवथो 

पांचवो 
सवो 
सातवो 
आठवो 
सवो 
सातवो 


पयलो 


दुसरो 


सातवो 
सगळे 
पयलो 


पयलो 
भोलो 
पयलो 
दुसरो 
तिसरो 
चवथो 


कान आसा . 
: खावपाखातीर अक नोंड आसा . 
: आनी दुसरे दीस 
: ( ताचे तोंड बंद करता . ) 
: भोल्याक बायल आसा . 
: अकापरस 
: ( ताचे तोंड बंद करता . ) बायल आसा भुरगीं आसा . 

भोल्याक कितें फाल्त आसा ? 
: हातीची पांचूय बोटां सारखी नासतात . भोल्याक खंय 

कितेंय फाल्त आसं येता . 
: कशें ? भोल्याक कितेंय फाल्त आसल्यार आमच्या हातीक 

लागपाचे न्हूं ? 
: फाल्त आसल्यार हातीक कशें लागतलें ? 
: ( हांसतात ) 
: वगी रावात . भोलो येता . 
( भोलो निराश तोंडान येता . सगळे ताचे भोंबतणी 
कंवडाळे करता . ) 
: पार्टीच्या मनशांचे म्हणणे तरी कितें ? 
: तेंचे म्हणणे अशें - हांव शिकोंना देखून म्हाका मंत्रीपद फावना 
: आर्र ! हे देमायज मरे ! 
: शिक्षणाचो आनी मंत्रीपदाचो संबंद कितें ? 
: नाक खंय आनी आदोळी खंय ? 
: पुण भोलो शिकूना हे तेंका आता कळटा ? इलेक्शनांक 

तिकिट दितना खबर नाशिल्लें ? 
: तेंकां भौजनसमाजाचे पडोंना . म्हाका पडलां . 
: भोलो मंत्रीपदाखातीर कळवळटा तें पळोवं नजो . 
: भोल्याक सबंद नाजाल्यार अर्दोतरी मंत्री करपाकच जाय . 
: हाफ ? भौजनसमाजाचो मनीस आनी हाफमिनिष्ठर ? 

अर्दमंत्री ? नाकां . फूल जाय फूल . 
: भोल्याक कसो मिनिष्ठर करीना ते पळोवया . 
: लग्न जाल्ल्याच्यान जसो बापूय जावं येता तसो 

आमदाराच्यान मिनिष्ठर जावं येता . 
: भौजनसमाजाक उद्देगपती करपाखातीर म्हाका उद्देगमंत्री 

जावपाचें आसा . 
: ते तुकां शिक्षण ना म्हण्टा जाल्यार तूं शिक्षणमंत्रीच जा . 


भोलो 
पांचवो 
सवो 
सातवो 


आठवो 
पयलो 


भोलो 


दुसरो 

भोलो 
दुसरो 
भोलो 
तिसरो 
भोलो 
चवथो 
भोलो 
पांचवो 
भोलो 


: ना . तितूंत काय फायदो ना . 
: तशें जाल्यार जा उद्देगमंत्री . 
: पार्टी राजी ना न्हूं . 
: तूं दुसऱ्या पक्षान चल . 
: थय चान्स ना . 
: मागीर करप कितें ? 
: पार्टीचेर दबाव हाडप . 
: कसो ? 
: म्हाका मिनिष्ठर करपाक जाय म्हण भौजन समाजातल्या 

शिलेक्टेड मनशांनी पार्टीचेर दबाव हाउप . 
: हाहूया . 
: हांव टेंपोची आनी भुसक्याची वेवस्था करतां . 
: आमी कितें करूं ? 
: भौजनसमाजाचें शिष्टमंडळ करात आनी पक्षाच्या 

अध्यक्षाक घेराव घालात . 
: भोल्याक जाय तशेंच जातलें . ( सगळे जाण तशेंच म्हणत 
वतात . ) 


सवो 
भोलो 
सातवो 
भोलो 


आठवो 


देखाव : पांचवो 


( माची अजळटा . अध्यक्ष मदीं आसा आनी अकलो अकलो 
येवन अध्यक्षा भोंवतणी कवंडाळे करुन रावता . अध्यक्ष 
कुरवानीच तांकां कित्याक आयल्यात काय म्हण विचारता . 

शिष्टमंडळ ' आमी पिंगळी ' चालीर गायतात . ) 
शिष्टमंडळ : आमी मनीस भोल्याचे - भोल्याचे 

बुद्धौन येयल्या आमी कोल्याचे - कोल्याचे 
आमचे आयकून घेता काय 
मनासारखें करता काय 


भौजनसमाजाचो मंत्री जाय 

मंत्री जाय 
उद्देगमंत्र्याची सत्री जाय - 

सत्री जाय 

आमी सगळे अनाडी आंगठ्याचे वांगडी 


आमकां अनाडी मंत्री जायो गा - जायो गा 
ना तर भोजनसमाजाच्यो भोयो गा 


भोयो गा 


आमच्यो गायो वाजूड्डयो 
दूद आटिल्ल्या व्होंटयेच्यो 


गायो फळोवपाक पाडो जाय - 

पाडो जाय 
आमची सपनां फुलोवपी चेडो जाय - चेडो जाय 


अध्यक्ष 


: म्हणणे तुमचे हांव आयकतां - आयकतां 

भौजनसमाजाक आरखितां - पारखितां 


चीता - हुस्को करुं नाका 
उतर तुमकां हांव दिता 
आमकांयी कुंकुमाक आदार जाय – आदार जाय 
भोल्याक मंत्री करुंक जाय- करुंक जाय 


शिष्टमंडळ : आमी मनीस भोल्याचे - भोल्याचे 

बुद्धीन येयल्ले आमी कोल्याचे - कोल्याचे 


आमचे काम सादले गा - सादले गा 
भोल्याक मंत्रीपद सावलें गा - सावलें गा 
आतां मंत्र्याचे कदेलीर बावलें गा - बावले गा 


( शिष्टमंडळ परतता तेवटेन काळोख . ) 


देखाव : सवो 


भुरगे 
बाई 


( माची उजळटा . शाळेचो देखाव . बाई येता . भुरगे उठून 
उबे रावतात . ) 
: बाई नमस्ते ! 
: बसात . आतां मंत्र्यांची नांवां बरोवन घेयात . फुडले 
परिक्षेक येतली . ( तोंडान म्हणटा आनी बरयता . ) ह्या 

बाई 
भुरगे 


प्रऽ दे ऽ शा ऽ चे उ ऽ हे ऽ ग ऽ मंऽत्री ना ऽ म ऽ दा ऽ र 
भोऽ लो ऽ जी ऽ रा ऽ व कुऽड्डे ऽ गा ऽळ ऽ का ऽ र 

( भुरगे तोंडान म्हणत बरयतात . ) 
: आतां पाठ करात . 
: ( पाठ करीत ) ह्या प्रदेशाचे उद्देगमंत्री नामदार भोलोजीराव 
कुड्डेगाळकार . 
( ल्हवू ल्हवू काळोख . ) 


देखाव : सातवो 


प्यून 
भोलो 
प्यून 


भोलो 
सेक्रेटरी 
भोलो 
सेक्रेटरी 
भोलो 
सेक्रेटरी 
भोलो 
सेक्रेटरी 
भोलो 
सेक्रेटरी 


( माची उजळटा . भोलो आपल्या मंत्र्याच्या कॅबीनात 
बसला . बॅल मारता . प्यून येता . ) 
: कितें सायब ? 
: शेक्रेटरीक आपय . 
: बरें सायब . 

( प्यून भायर वता . सेक्रेटरी येता . ) 
: शेक्रेटरी . 
: सांगात सायब . 
: म्हाका भूक लागल्या . 
: खावपाक कितें हाडूं ? 
: नाकां . 
: पिवपाक ? 
: हय . 
: कितें हाडूं ? 
: ( कांय वेळ सेक्रेटरीक पळयत ) म्हाका आमील जाय . 
: आमील ! सायब हांगांसर खंयच्याच होटेलांत आमील 
मेळचीना . नाचण्याचे सत्व जाल्यार करुन हाडूं येता . पुण 
ताकाय वेळ लागतलो . आनीक कितेंय हाडटां . 
: म्हाका आमील जाय . हॉटेलांतली हाडात नाजाल्यार 
आनीक खंयचीय हाडात . उद्देगमंत्र्याक आमील जाय 
जाल्यार मेळना म्हणजे कितें ? 


भोलो 

सेक्रेटरी 

: पुण सायब 
भोलो : तूं म्हाका आमील हाडटलो काय तुकां ट्रान्स्फर जाय ? 
सेक्रेटरी : पुण सायब . ह्या प्रदेशांत लोकांनी आमील खावपाचें 

सोडले . म्हाका दिसता आमील खावपी तुमी अकलेच 

उल्या . 
भोलो : आमील खावपी ह्या प्रदेशांतलो हांव पयलोच मिनिष्ठर . 

म्हाका आमील जाय . 
सेक्रेटरी : सायब फाल्या अवस्था करतां . 
भोलो : करुंकूच जाय . नाजाल्यार हांव जाहीरनामो पासून दिवपाक 

तयार आसां . 
सेक्रेटरी : आयज अका पेपरार तुमच्या राजिनाम्याची मागणी केल्या . 
भोलो : मागणी केल्या जाल्यार तेंका दिवन वडय . इलेक्शनाच्या 

वेळार खून शापिल्ले आसा न्हू . 
सेक्रेटरी : जाहिरनामो न्हू राजिनामो - रेजिग्नेशन ! 
भोलो : हां . रेजिग्नेशन ! म्हाजें रेजिग्नेशन मागलां ? सोलां 

दिता म्हणजे . 
सेक्रेटरी 

: आयज तांचे शिष्टमंडळ तुमकां मेळपाक येता . 
भोलो : येवंदी . म्हाजी कात दाट आसा म्हणजे . तेंची फायल 

मातशी तयार दवर . आयज आनीक कसली कामां आसा ? 
सेक्रेटरी : तशी खूब कामां आसा . 
भोलो : अक अंक सांग . आयक रे , काल तिनसाना म्हशिंक धुल्ल्यो 

काय ना ? 
सेक्रेटरी 

: ( काचाबूल जावन ) सायब , कोणाल्यो म्हशी ? 
भोलो 

: ( भानार येवन ) कांय न्हू , काय न्हू . हांगचे काम न्हू तें . 
घरचें . घरच्या कामाचो उगडास येयलो . ( हांसत ) 

कोणाल्यो म्हशी आनी कोण काडटा उटाबशी ! सांग . 
सेक्रेटरी कांय पत्रांचेर सयो करपाक जाय 
भोलो 

: हाय देवा ! तुकां खरें सांगू ? इतल्या कामांत तेंच काम 
जा म्हाका चड तरासांचें जाता . सयो मारुन हात वळटा . 

कित्याक वळचो ना ? अंक अक अक्सर काडपाक कितलो 

वगत लागता ? आयज अशें करुया . 
सेक्रेटरी 
भोलो 

: सोपो उपाय . सगळ्या पत्रांचेर आंगठो मारतां . 
सेक्रेटरी : तशी कायदयाची आडखळ ना पुण मिनिष्ठरान आंगठो 

लावप म्हळयार .... 


: कितें ? 

भोलो : तितूंत कितें जालें ? आंगठ्यावाल्यांनीच म्हाका निवडून 

दिला . आंगठ्यावाल्यांच्या प्रतिनिधीन आंगठो लायल्यार 

देस बुडटा ? 
सेक्रेटरी । : पुण लजेक म्हारग . 
भोलो : नाजाल्यार अशें कित्याक करीना ? म्हाज्यो सयो तूंच कर . 

हरशी म्हण सयी करता ते कागद म्हाका वाचूंक खंय 


कळटा ? 


सेक्रेटरी 
भोलो 


: तुमची सयी हावें कशी करप ? 
: शीक मरे ! हांव आतां मिनिष्ठर जाल्ल्याक कसल्यो 
कसल्यो गजाली शिकलों ? शीक . मंत्र्याची सयी करपाक 


शीक . 


सेक्रेटरी : पिवपाक कितें हाडूं ? 
भोलो : हांगां सचिवालयांत पिवपाची पद्धत ना म्हूण सांग 

न्हू 
तूं ? 
सेक्रेटरी : तसलें पिवप न्हू . सादें . पुण आमील सोडून . 
भोलो : आमील सोडून आनीक कांयच नाका . 
सेक्रेटरी : भायर कांय शिष्टमंडळां तुमची भेट घेवपाक रावल्यांत . 
भोलो 

: कसली ? 
सेक्रेटरी : कोण गाराणी घेवन आयल्यात . कोण कसली जाब 

विचारपाक , कोण तुमची तोखणाय करपाक तर कोण 

सत्कार समारंभ घडोवन हाडपाक . 
भोलो : सत्कार समारंभाच्या शिष्टमंडळाक पयलीं आवियार 

करुया . धाड तेंका भितर . 

( सेक्रेटरी भायर वता . चौगांचे अक शिष्टमंडळ येता . ) 
शिष्टमंडळ : नमस्कार ! 
भोलो : नमस्कार ! 
पयलो : कितें ? आरोग्य बी कितें म्हणटा ? 
भोलो : ना , ना . आरोग्यखातें म्हाजेकडेन न्हू . त्या खात्याचो मंत्री 

दुसरो . 
पयलो : आरोग्य म्हळयार तुमची भलायकी . 
भोलो : बरी आसा . कसले काम काडलां ? 
पयलो : ( दुसन्याक ) उलय . 
दुसरो : तर आमी तुमचो सत्कार करपाक ओक सत्कार समिती 

घडयल्या . 
भोलो : बरें केलें . 

तिसरो : तुमी भौजनसमाजाचे मंत्री आशिल्ल्यान तुमी सत्कार 

करुन घेवपाक खन्यांनीच लायक आसात . 
भोलो : बरें आसा . 
चवथो : तेरा तारखेर म्हळयार सूर्यगिराणादिसा हो सत्कार 

करपाचें येवजिला 
भोलो : बरें आसा . बरो म्हूर्त सोदून काडलो . 
पयलो : आमी सत्कार समिती काल उमाशेदिसाच घडयली . 
भोलो : बरें केलें . 
दुसरो : आतां म्हळे , वर्गणी अकठांय करपाक येन्नाच लागिल्लें बरें . 

कारण सत्कार सामको ते भाशेन जावपाक जाय . 
भोलो : खंयचे भाशेन ? 
दुसरो : सत्कार आमचेच भाशेन जातलो - खडेगांठ ! 

( तिसऱ्याक पटी काडपाक खुणायता . ) 
तिसरो : पटी हाडिल्ली . 
भोलो : बरें केलें . 
तिसरो : म्हळे , तुमच्या आंकड्यान सुरु करुया . 
भोलो : बरें केलें . 
तिसरो : ( पटी मुखार करता . ) 
भोलो : हे कितें ? 
पयलो : सत्कार समितीक तुमचो आंकडो . 
दुसरो : म्हणजे गंगेचे अर्घ्य परत गंगेक दिवपाचें . 
पयलो : बरयात . 
भोलो : म्हाका बरोवपाक कळना . ( सांवरून ) तुमीच बरयात . 
पयलो : कितले बरोवं ? 
भोलो : म्हाजो सद्चो आंकडो . फूल थंय फुलाची पाकळी म्हण अक 

हजार अंक बरयात . 

( शिष्टमंडळ संतोसता ) 
भोलो : बरें येयात आतां . 

( शिष्टमंडळ गणयता . ) 
भोलो : पैशे पावोवपाची वेवस्था करतां . 
पयलो : पैशे खंय वतात ? बरें तर . 
भोलो 
पयलो : ( उगडास येवन ) चूट्टी लगली सत्काराक ! ( जीब 

चाबून ) मुख्य गजाल विसल्ले . 
भोलो 


: बरें . 


: कसली ? 

पयलो : तुमचो सत्कार कित्याखातीर करपाचो थारायला तेंच 

सांगपाक विसल्ले . 
भोलो : सांगात . 
पयलो : तर तुमी वेंचून येतपासून आनी मिनिष्ठर जायतपासून 

अकाच पक्षांत सारखे लेप कशी दसून आसात . 
दुसरो : तुमी सोडून आनीक कोणूय आमदार जाल्यार दिसाक 

अक बायल बदलची तशे पक्ष बदलतलो आसलो . तुमी 

भौजनसमाजाच्या कल्याणाखातीर अकाच पक्षांत आसात . 
भोलो : हांव ह्या धंदयांत तसो पळोवपाक गेल्यार सामको नवो . 

ती पक्ष बदलपाची टॅकटीक म्हाका आजून कळूना . 
तिसरो : तुमी फाटीफुडें पक्ष बदल्ल्यार आमी तुमचो सत्कार 

करपाक आसाच . तशी पक्ष बदलप ही गौरवाचीच बाब ! 
चवथो : सदयाक तुमचो सत्कार अकाच पक्षांत अकनिष्ट आसा 

म्हणून . 
भोलो : बरें आसा . 
पयलो : अशे सत्कार घडोवपाची संद मदीं मदी दिवची . 
दुसरो : नाजाल्यार आमकां तरी दुसरो उद्देग कितें आसा . 
तिसरो : फाटी तुमच्या विरोधी पक्षांतल्या आमदाराचो सत्कार 

आमीच घडोवन हाडील्लो . 
भोलो : बरें केलें . 
शिष्टमंडळ : येतां तर . 
भोलो 

( शिष्टमंडळ वता सेक्रेटरी येता . ) 
सेक्रेटरी : सायब , आतां मातशे सांबाळून रावात . 
भोलो : कोण शिंगाडे येतात ? 
सेक्रेटरी : विरोधी पक्षाचेच आसतले . तांच्यो तकल्यो सामक्यो 

खदखदतात . 
भोलो : कितें कडोवन हाडलां ? 
सेक्रेटरी : सांगपाक तयार ना . प्रत्यक्ष मंत्र्याची भेट जाय म्हणटा . 
भोलो : फाल्यां आपय . 
सेक्रेटरी 
: आयकना . 
भोलो : तशें जाल्यार धाड तर भितर . नाजाल्यार म्हजी 

खंयचीय सभा उधळून वडयत . 
( सेक्रेटरी भायर वता . चार - पांच जाण भडक तकलेचे 
तरनाटे भितर सरतात . ) 


: येयात . 


Seasoksinecause 

पयलो : उद्देगमंत्री महाशय , तुमचे उद्देग आतां जगजाहीर 

जावपाक लागल्यात . 
दुसरो : तुमचे भौजनसमाजाच्या विकासाचे रूपडें आतां धील 

पडपाक लागला . 
तिसरो 

: लोकांच्या तोंडाक पानां पुसून आपणाल्यो पोतड्यो 

कश्यो भरपाच्यो तें तुमी बरेभशेन जाणात . 
चवथो : पुण आमी तुमकां कशेच धील सोडचेना . युवक कृती 

समिती तुमच्यो भानगडी उक्त्यो करतली . 
पांचवो : तुमची अेक भानगड उक्ती जालीच . 
पयलो : माजर दोळे धांपून दूद पीता पुण जगलोक पळयता . 
दुसरो : इलेक्शनांक आमीच तुमचेवाटेन प्रचार केल्लो . 
तिसरो : तुमी अशें करीत म्हूण सपनांत लेगीत येवजूक नासले . 
चवथो : आमचो भौजनसमाजाचो मंत्री म्हण सांगपाक लेगीत 

आमकां लज ! 
पांचवो : सामकी लजेची खबर . 
पयलो : जनाची नाजाल्यार मनाची तरी ! 
भोलो 

: म्हाका उलोवपाक . तरी दितले कांय ना ? बरो मंत्री 
जालो म्हण तेका तोंडाक येता 

तेका तोंडाक येता तें उलोवप ? 
दुसरो : तुमी कितें उलयतले ? 
भोलो : मंत्र्याचे प्रायव्हेट म्हण कितें आसा कांय ना ? आरे , ती 

म्हाजेकडेन येयली म्हण कितें जालें ? म्हाका भयणी 

समान ती . 
तिसरो : ही कसली नवीच भानगड ? 
चवथो : आमी ते भानगडीविशीं उलयना . 
भोलो : मागीर आनीक कसली भानगड ? आतां म्हाज्यो 

भानगडी ... सारके सांगले बगर करों कळटले ? 
पयलो : बसीच्या परमिटाची भानगड . 
भोलो 

: भानगड ? 
पयलो : भानगड तर . इतल्या जाणानी बसिच्या परमिटाखातीर 

अर्ज केल्ले . 
दुसरो : म्हाज्या काकाचो अर्ज भायर पडलो . 
तिसरो : म्हाज्या मामाचो अर्ज भायर . 
चवथो : आमच्या सोयऱ्याचो लेगीत भायर , 
पांचवो : सगळ्यांचे भायर . 
पयलो : फक्त तुमच्या भावोजीचो अर्ज भितर . ताका बशीचे 

परमिट 
दुसरो : ह्यानमुखार तो बस घेतलो म्हण आयकला . 
तिसरो : आतां वगी कित्याक ? 
चवथो : युवक कृती समितीक हाची जाप जाय . 
पांचवो : नाजाल्यार हे आंदोलन आमी खर करतले . 
भोलो 

: म्हाका खूब वायट दिसता ! 
पयलो : वयलेदरा नाकां . 
भोलो : अंतस्कर्णांतल्यान म्हाका वायट दिसता . अशे तरेची 

गजाल म्हाज्या हातसून घडली हे हांव मान्य करतां . 
( समितीक समाधान भोगता ) 
भौजनसमाजाच्या अिकासाचे ओज जाणे माथ्यार घेतला 
तेका असली गजाल लजेक म्हारग करपासारखी हेची 
म्हाकां जाण आसा . ते खातीर म्हाका चड खंत भोगता . 
युवक कृती समितीन ही गजाल उक्ती केली देखून हांव 
तुमचे अभिनंदन करतां . हांव भौजनसमाजाचो प्रतिनिधी 
तुमचे युवक कृती समितीक उतर दितां , तें म्हटल्यार ह्यान 
फुडें म्हाजी खंयचीच भानगड कशेच तरेन उक्ती 

जांवचीना हेची हांव बारीकसाणेन जतनाय घेतलों . 
सगळे : आमकांय हेच जाय ! ( सगळे जिखिल्ल्याचे उमेदीन वतात . ) 
भोलो : सेक्रेटरी , 
सेक्रेटरी : ( धांवत येता ) कितें सायब ? 
भोलो : मुखार कसले काम आसा तें फर्माय . 
सेक्रेटरी : ( उलोवपाक वता ) भायर कुड्डेगाळ मतदारसंघातले 
भोलो : आयक रे . हांव उद्देगमंत्री . तूं म्हाजो शेवक आनी तूं म्हाका 

फर्मायता ? 
सेक्रेटरी : फर्मायता म्हणजे तुमच्या कामाचो तुमकां उगडास करून 

दितां . भायर आनीक कांय लोक 
भोलो : ( चत्रायेन ) हांगां यो रे . तूं शिकला मरे ? मागीर असो 

अनाड्याभशेन कितें वागता तर ? 
सेक्रेटरी : कितें जालें सायब ? 
भोलो भायर आनीक खंयच्याय मंत्र्याच्या कॅबिनात वचून पळय . 
सेक्रेटरी 
भोलो : थंयचे शेक्रेटरी कशे वागता ते . 
सेक्रेटरी : म्हजे कितें चुकता ? 
भोलो : मंत्र्यामुखार उलयतना तुजी मान कशी बागवना रे ? 


: कितें ? 

सेक्रेटरी 
भोलो 
सेक्रेटरी 
भोलो 


सेक्रेटरी 


भोलो 
सेक्रेटरी 


भोलो 


: ( मान बागयता ) 
: सकयले भेंड्य बागोवपाक जाय . 
: ( भेंडूय बागयता ) 
: आता खरो शेक्रेटरी सोबलो . ( समजायत ) आरे बाबा , ही 
लोकशाय . हांगां फाटीचो कणो आनी मान दोनूय 
बागवल्ल्यो आसंक जाय . आमदार जावंचे आदी म्हाका 
पळयल्यार कितें म्हणटलो आसलो तूं ? सविसेत बऱ्या 
फुडाराची आस्त आसा जाल्यार ही बाग अशीच दवर . 
: ( सेक्रेटरीक हो विशय सोंपोंवक जाय ) भायर कुड्डेगाळ 
मतदार संघातले कांय लोक आयल्यात . हातांत काळी 
निशाणां आसात . 
: तेंका भितर कोणे घेतले ? 
: तुमी आपणाली दारां लोकांखातीर उक्ती आसतली अशें 

आश्वासन दिल्लं न्हय ? 
: बरें आसा . धाड तेंकां भितर . 

( सेक्रेटरी वता चार - पांच जाण भितर येतात . ) 
: आमच्या तोंडाक तुमी सारखी पानां पुसली . 
: बास्कळ ! 
: आमच्या गांवांत इलेक्शनाक फक्त तुमकांच मतां दिल्ली . 
: तीन हजार मतांपैकी अक हजार मतां तुमकां पडिल्ली . 
दोनेक हजार बाद जाल्ली . विरोधी पक्षाचो आमच्या 
गांवांत सामको धप जाल्लो . 
: त्या आमच्या गांवांखातीर तुमी आजून कितें केलां ? 
: आमकां अक रस्तो ना . गाडी ना . बांय ना , शाळा ना . 

हॉस्पिटलाचे तर नांवूच नाकां . 
: अशें म्हण कल ळयार तुकां मतांच दिवंचे नासले . 
: तुकां फुकट मतां दिली 
: मतां फुकट दिल्लीं ? 
: हय , हय फुकटूच दिल्ली . तुंवें पैशे वाटलेले आसत . पुण 

आमचे हातीर अक फुटकी कवडी पडूंना . 
: तुजें खातल्याचे गळून जांव ! 
: हरकतीक पडूं नाका . 


पयलो 
दुसरो 
तिसरो 
पयलो 


दुसरो 
तिसरो 


पयलो 
दुसरो 
भोलो 
पयलो 


द 


दुसरो 
तिसरो 
पयलो 
भोलो 


: कुळक्षय जांव ! 


: खेपू नाकात . तुमच्या गांवांखातीर म्हाका खूब करपाचें 


in आसा . 

दुसरो : आश्वासना नाका . 
तिसरो : आमी तुजो निशेद करता . 

आमदार भोलो कुड्डेगाळकार - 
भोलो : मुर्दाबाद ! जालें समाधान ? मातशें शांत चित्तान 

आयकून घेयात . तुमच्या भोल्याक ही काळी निशाणा 
कित्याक ? हो हो नाकां आशिल्लो खर्च कित्याक ? 
म्हाज्या मुखार नाचयता त्या ह्या बनेराची भुरग्याखातीर 

अंक बरी काश्टी जांव येता म्हण जाणा तूं ? 
पयलो : तुजी बुध्द आमकां कळ्ळी . आमच्या भुरग्यांनी काश्टयोच 

न्हेसून रावचे अशें तुजे म्हणणे ? 
भोलो : ना . ज्या दिसा म्हाजी काश्टी सुटली त्या दिसापासून 

भौजनसमाजाचीय काश्टी सुटूंक जाय हे भावनेन हांव 
दिसरात धडपडटां . काश्टेचे सुवातेर पितांबरां , कलसांवां 
येवपाक जाय . तेन्ना भौजन समाजाचो खरो विकास 

जावंक पावतलो . 
दुसरो : परत इलेसांवांची भास उलोवपाक लागलो . 
भोलो : म्हाका तुमच्या गांवचो विकास करपाचो आसा . 
तिसरो : केत्रा ? 
भोलो 

: तुमच्या गांवची अक काणी आसा . 
पयलो : आमकां काणयो नाकात . इतलो तेप त्योच आयकतां . 
भोलो आतां म्हाज्या तोंडातल्यान आयकात . तुमच्या गांवची 

देयी ! 
सगळे : ( आदरान ) सांतेर ! 
भोलो : जागृत देवत ! तुमकां सांगल्यार फट दिसतले . काल 

सकाळी हांव तुमच्या अिकासाच्यो फायली घेवन 
बसलेलो . ह्या फायलीनी तुमच्या गांवांखातीर लागता 

ते सगळे आसलें . रस्ते , बांयो , शाळा , मास्तर ... 
पयलो 

: हॉस्पिटल , 
भोलो : हॉस्पिटल , अिमानतळ सगळे सगळे आसले . कालचो 

सगळो दीस लागून दिवपाचें तें तयार केलें आनी 
तकालस जावन न्हिदलों आयज फांतोडेर कसलें 


: 


सपन पडचें ? 
: कसले ? 


सगळे 
भोलो 


: तुमची जागृत देयी म्हाज्या उद्देगमंत्र्याच्या सपनांत येयली . 
( सगळ्यांक खोस भोगता ) देयीन येयनाफुडें म्हाका 

पयलो 
दुसरो 


भोलो 


प्रस्न केलो . ' कोणाचो अिकास करपाक मुखार सल्ला ? ' 
हांवें म्हटले , ' लोकांचो . ' देयीन विचाल्लें , ' पयलीं अिकास 
लोकांचो काय देयीचो ? ' म्हाजी दांतखिळी बसली . 
देयीची निमाणी उतरां आजून म्हाज्या कानार सादतात . 
' पयलीं विकास लोकांचो काय देयीचो ' ( लोकांक ) ते 

देयीची भानगड कितें ? 
: सांतेरीचें देवूळ म्होडपाक पावलां . 
: बांदपाक जाय देवीक येणावळ ना . म्हाजन आमच्या 

सारखे , सांजेक नाशिल्ले . 
: देखूनूच हायें आज सकाळी उठनाफुडें कितें केलें तें 
सांगता . पयलीं त्यो तुमच्या गांवच्या अिकासाच्यो सगळयो 
फायली रानींत घालपाक लायल्यो आनी देवळाच्या 
जिर्णोद्धाराची नेयी फायल तयार . केली . ह्या देवळाचो 
अिकास हांव म्हाज्या खर्चान करतलो . तुमी अकूच करपाचें . 
तुमचो फक्त अक पैसो दिवपाचो . बाकीचे हजारांचे हजार 
हांव म्हाज्या पदरचे मोडटलों . पुण मुखेल अडचण ही 
: कसली ? 
: तुमच्या मनांत जर देवळाचो जिणोद्धार करपाची इत्सा 

नासत जाल्यार 
: अशें कशे ? आमची कुळदेवता ! 
: तशें जाल्यार पयलीं गांवचो अिकास कांय पयलीं देवळाचो 

जिर्णोद्धार हे तुमकां थरोवचे पडटलें . 
: तें आतां थल्लेंच न्हू ? 
: भिकासाच्यो फायली तुमी जाळून वडयल्या . 
: अिकास आसाच . देवूळ जातकूच मागीर परत दुसन्यो 
फायली करपाच्यो . म्हणटकूच थल्लें . पयलीं अिकास 
देयीचो मागीर तुमच्या गांवांचो . 
( भोलो कुरु करुन काळे निशाण सकल काडून वडयता . ) 
गायत वता ) पयलीं अिकास देयीचो , मागीर आमच्या 


दुसरो 
भोलो 


तिसरो 
भोलो 


पयलो 
दुसरो 
भोलो 


सगळे 


: 


गांवांचो . 


( काळोख ) 

देखाव : आठ वो 


भोलो 


( माची उजळटा . माचयेच्या मदेकाक लोक सभेक 
बसल्यात . माचयेच्या तीन भागांत सभा जातल्यो . अका 
भागांत सभा चलता - लोकांची तोंडा मंत्र्यावाटेन आसात . 
मंत्री ' भोलो ' आपलें भाशण करता . 
: म्हाज्या बंधुनो आनी भगिनींनो , ( भगिनी नात ) तुमच्या 
क्लुबाच्या वर्धापनदिसाच्या समारंभात तुमी म्हाका 
येजमान म्हण बोलयला देखून हांव तुमचो उपकारी आसां . 
तुमच्या क्लुबाच्यो अडचणी म्हाका समजल्यो . तुमकां 
बॉलां जाय , बेटां जाय , ग्राउंडा जाय . ह्यो सगळयो वस्तु 
तुमकां योग्य त्या खात्यांतल्यान धाडून दिवपाची हांव 
वेवेस्था करता . ( ताळयो ) म्हाजेवतीन हांव तुमच्या 
क्लुबाक फूल थंय फुलाची पाकळी म्हणून १००१ रुपयांची 
देणगी जाहीर करतां . ( ताळयो ) हांव उद्देगमंत्री 
आशिल्ल्यान तुमकां हांगां अक बरी खबर सांगपाक 
म्हाका खोस भोगता . फुडल्या म्हयन्यापासून आमी 
शेनीचेर अका मनशाक अका सप्तकांत धा कील चणे 
दिवपाचे थारयलां . तांदूळ मात फाटले खेप दिताले 
तितलेच दितले . हे चणे खावन - फुगोवन खावं येता , 
उकडून खावं येता . हे चणे खावन तुमी सकाळच्या वेळार 
खेळाच्या मळार परगती करची आनी आमच्या देसाचें 
नांव वयर काडचें अशी आमच्या सरकाराची इत्सा 
आसा . ( ताळयो ) 
( ताळयो चालूच आसतना काळोख जाता . ) 


देखाव : णवो 


( दुसन्या भागांत उजवाड . थंय मंत्री लोकांक भाशण 
दिता . आतां तेच लोक तकल्यो मंत्र्यावटेन धुंवडावन 

बसल्यात . मंत्र्याकुशीक अक नवोदित नाटककार बसला . ) 
- : ह्या तरनाटयान हे जे कितें नाटक बरयलां तेजें परकासन 


भोलो 

भोलो 


करताना म्हाका खोस भोगता . हांवूय तसो नाटकीच . 
हांवेय तशी नाटकां केल्यांत म्हाजो आजो खूब नाटकां 
करी . तो नाटकांचे पड्डे भाड्याक दितालो तेन्नाच्यान 
म्हाजो नाटकांकडेन लागींचो संबंद . तर्फेत रावून हांव 
पड्डे ओडटालों . ह्या परदेशांत वाड्यावाड्यार जेन्ना अशे 
नाटककार जातले तेन्ना भौजनसमाजाचो खरो अिकास 
जातलो . पुण लेखकाक आदार जाय . देखून तर तेणी 
आयच्या समारंभाक कोणा विद्वानांक हाडपाचो सोडून 
म्हाका मंत्र्याक हाडला . हांव म्हाजी फूल थंय फुलाची 
पाकळी म्हणून ह्या नाटक्याक १००१ देणगी जाहीर 
करतां . ( नाटककार भुल्लूसून थतर - वितर जाता . सद्गदीत 
जावन मंत्र्याच्या पायांचेर घालून घेता . ) 
: ( ताका उठयत ) बरोवप्यांनी आपली सुवात वळखूची . 
तशे केल्यारूच देस मुखार सरतलो 
आयच्या दिसा हांगा अंक खबर सांगल्यार वायट जावंचे 
ना . फुडल्या म्हयन्यापासून आमच्या सरकारान नव्या 
उद्देगधंदयाक रिणां दिवपाची अक येवजण आंखल्या . 
हे येवजणे परमाण रीणा सोपेपणी मेळटलीं आनी घेतिल्ली 
रीणा फारीक करपाकूच जाय अशें कडक बंधन रीण 
घेवप्यांचेर आसचेंना . 
तर हांव तुमकां विनंती करतां - असली रीणा तुमी 
घेवची . नेये उद्देगधंदे करचे . बेश्ट धव्यार काळे करून 
वेळ व्हगडावच्या परस असलें कितेंय केल्यार भौजन 
समाजाचे कल्याण जातले . 
( ताळयो . ताळयो चालू आसतनाच काळोख ) 


. 


देखाव : धावो 


( उजवाड . मंत्री आतां तिसरे सुवातेर उबो आसा . 

बशिल्ले लोक उबे रावल्यात . मंत्री उबो आसा तें 
न म्हाल्याचे शॉप . अकलो केस वाडील्लो मनीस माने 

भोंवतणी धवो कुडको गुठलावन बसला . मंत्र्याकुशीक 
शॉप मालक अबो आसा . तो हांगां थंय बोवाळटा आनी 

भोलो 


मंत्र्याच्या फाटी फाटी रावता . ) 
: ह्या कापणी करपाच्या पसऱ्याचें ( चूक जाली ) ह्या 
केशकर्तनालयाचे उद्घाटन करतना म्हाका खूब खोस 
भोगता . हो म्हालो , ( चूक जाली ) हो नाभिक समाजाचो 
कार्यकर्ता म्हाजेकडेन येयलो आनी गांवांत आपणे 
( उगडास करुन ) हेअर कटींग सलून घातलां म्हण 
म्हाका सांगलें म्हाका खूब बरे दिसले . नाभीक समाज 
बाबडो उपेक्षित समाज आसा . तेचो अिकास जातलो 
तेन्नाच भौजनसमाजाचो अिकास जावपाक पावतलो . 
हांव ह्या शापाक म्हाजे फूल थंय फुलाची पाकळी म्हणून 
१००१ देणगी जाहीर करतां . 
( शॉपाचो धनी मंत्र्याक उद्घाटन करपाक कुरवांनी 
सांगता . ) 
अक गजाल म्हाका भौच मानवली . हया शापाचें 
उद्घाटन आयज ओके नेयेच मोदीन जाता ते म्हळयार 
शापाच्या दाराचें फीत कापून उद्घाटन करचे बदला 
अका केस वाडयल्ल्या मनशाचे केस कापून हया शापाचें 
उद्घाटन करपाचें . हरशी म्हण म्हाका फीतां कापून 
कापून वाज येयलेलोच . उद्घाटनाची ही पद्धत खूबूच 
बरी आसा . तर हांव केस कापून हया शापाचे उद्घाटन 
करतां . 
( शापाचो धनी मंत्र्याच्या हातांत कातर हाडून दिता . 
मंत्री केस कापता . ) 
( लोक ' सुखकर्ता दुखहर्ता ' चे चालीर आरत म्हणटात . ) 


कचाकचाकचाकचाकचाकचा कचा 


कचाकचा कचा 


कच कच कचकचकचकच 


कचकचकचकचकच 


सुखहार्ता दुखकर्ता 

लोकां 
आयत्या खोल्यार हांगा 

कोण बाळंत जाता . 


खुस्तार भोंवता 

तुजी कांतर म्हजे मानेर 

काय बरी भोंवता 
आयत्या बिळात हांगां 


नागोबा जाता 


दोळे धांपचे कानय कांपचे 

तुज्या हातीन दिवंची मान 
सगळयो मानो सारक्यो 

तुका बोकड्या समान 


माजरा सटी , उमेद मोटी 

कुकुडशाचो बारसो 


तोणाक पुसून पानां 


सुरय फटासो 


कोणांक देणग्यो कोणांक पटी 


जातूच ही बोभाटी 


कण्णो हालता बरो 

नण्णी रे फांटी 


हेका नागोवन तेका नागोवन 

तरी कशी जायना भर 
पडलो जरी खाला 

आसता नाक वयंर 


भौजन भौजम 

शंख बरो वाजता 
धोपराक बांदून सगळे 

जमलोक फसता . 


( काळोख जाता ) 

देखाव : अिकरावो 


भोलो 


( भोलो अका महिला मंडळाच्या उद्घाटन समारंभात 
उलयता . मुखार काय बायलां बसल्यांत . पयली अक 
बायल उठून भोल्याच्या गळ्यांत फुलांचो हार घालता . ) 
: तर सांगपाचे म्हटल्यार आयज तुमचे उक्तावण म्हटल्यार 
तुमच्या मैलामंडळाचे उक्तावण करताना हांव सुमारा 
भायलो भुल्लुसला . तशें पळोवपाक गेल्यार आयच म्हाका 
अजिबात येळ नासलो . सकाळी हायें अका देवळांत 
धार्मिक अकवताचें येजमानपण केलें आनी दंपरां 
इज्ञानाची परगती हया परिसंवादांत भाशण केले . आज 
सांजयेळा म्हाका क्लुबांची येजमानपणां , फॅक्टरीची 
उक्तावणा खूब आसली पुण हांये ती सगळी कॅन्सर केली . MA 
मात तुमच्या मैलामंडळाच्या उक्तावणेचो कार्यक्रम 
तसोच थेयलो . हेचे कारण म्हळ्यार म्हाका तुमचे विशीं 
आशिल्ली आपुलकाय आनी मोग आनी त्या मोगाक 
लागूनूच हांव तुमचें- तुमच्या मैलामंडळाचे उक्तावण 
करपाक येयलां . 
सांगपाचे म्हटल्यार तुमी व्हदळ म्हाज्या गळयांत 
फुलांचो हार घालून म्हाका येवकार दिलो . पुण हार 
अकलेच बायलेन घातलो . तुमचे मदले प्रत्येक बायलेन 
जर म्हाका अक अंक हार घातलेलो जाल्यार हार 
घालपाच्या कार्यक्रमाक बरीच मजा येवपाची . मैला 
म्हटल्यार देशाची व्हडली शक्त . मैला नासल्यार जीणेक 
अर्थ ना . भौजनसमाजाच्या विकासांत मैलांचे काम खूब 
म्हत्वाचे आसा . आनी ह्या कामाक तेंका सहकार्य जाय . 
गांवागांवात आनी वाड्यावाड्यार जेन्ना अशी मैलामंडळां 
जातलीं आनी तेंचे उक्तावणे दबाजे अशे रातीच्या शांत 
येळार घडटले तेन्नाच हया दयडिया भौजनसमाजाचो 
उध्दार जातलो . हांव ' तुमच्या मैलामंडळाक फूल थंय 
फुलाची पाकळी म्हण १००१ देणगी जाहीर करतां . 
( ताळयो . ) 
( बायला मंत्र्या भोंवतणी कंवडाळे करता . भोल्याक मदें 
दवरून ताच्या भोंवतणी फुगडी घालून नाचतात . ) 

आमचे नी गे मंत्री भोले 

तेंचे कस्ले कस्ले उद्देग चाले 
दीस आनी रात नाी 

असे भोलेबुवांक कामां घाी 
आमचो तेंका कितलो मोग 

जसो दिवाळेक पेट्टा फोग 
गवळणीत कृष्ण - राधा 

आमच्या भोलेबुवांक तसली बाधा 


( काळोख ) 


देखाव : बारावो 


शेलको 


( माची अजळटा . कांय लोक भोल्याची वाट पळयत 
भोल्याच्या बंगल्यार रावल्यात . सगळयांक तरांतरांच्यो 
चीता . भोल्याचो शेलको हांगां थंय बोवाळटा . ) 
: ( लोकांक ) सारखे रावात . सारखे रावात . 
( भितर वचून रोकडोच भायर येता ) भोलेबाब येवपाचे 
जाल्या . ( लोक फाटले वटेन पळयतात . ) 
तेवटेन पळोवं नाकात . ( लोक सामकार पळयतात . ) 
लायन करात लायन . भायर पेत्रोलाक , साखरेक , तांदळाक 
गवांक लायन करून रावता तशी लायन करात लायन . 
( लोक लायन करतना फुडें फुडें सरपाक झगडटात . ) 
झगडूं नाकात . हे तुमचे घर हूं . उद्देगमंत्री नामदार 
भोलेबाब कुड्डेगाळकार हांगेलो हो बंगलो . सामके रीत 
नाशिल्ले . विधानसभेत झगडील्ले भशेन झगडटात , 
: ( लायनीतलो निमाणो ) हांव सगळयांत पयलीं येयला . 

हांव निमाणो कित्याक ? 
: बरें आसा . ( निमाण्याक ) यो . मुखार यो . 

( शेलको लायनीतल्या दर का निमाण्याक मुखार हाडून 
दवरता . आनी लायन सारखी करता . आतां पयलीं 
निमाणो आशिल्लो तो परत निमाणे सुवातेचेर पावता . ) 


अकलो 


शेलको 

: जालें . 


न्हू 


शेलको : आतां जालें ? 
सगळे 
शेलको : आतां उद्देगमंत्रीसायब येसर कितें तरी उद्देग करात . 
अकलो : कितें करूं ? 
शेलको : ध्यान करात . दोळे धांपून . 

( सगळे लोक दोळे धापून तोंडातल्या तोंडात ' जय 
कोलो ! श्री भोलो ! ' असो जप करतात . काय वेळान 
पयसुल्ल्यान कोले कुयेतात . भोलो भितरसून भायर येता . 

मंत्र्याक फावसारखो भेस ) 
भोलो : शेलक्या , हे कोले खंयचे ? 
शेलको 

: ( लोक या अर्थान ) हे ? सगळे हांगचे - थंयचे . 
भोलो 

: हे दोन पायांचे न्हू . भायर बंगल्या भायर रडटाले ते . 
शेलको 

: सायब ते कोले खरे . रानांतले . 
भोलो : तेंका मारपाक जाय . 
शेलको 

: पुण सायब , आमच्या पक्षाची निशाणी कोलो ? 
भोलो : निशाणी कोलो आसल्यार कितें जालें ? कोले रानांतले 

मारपाचे , निशाणेवयले न्हू . 
शेलको : बरें सायब . 
भोलो कोल्यांक मारपाचे खातें कोणाकडेन आसा ? 
शेलको : सायब , कोल्यांक मारपाचे खातें ? म्हाका खबर ना . 
भोलो : मंत्र्याक सगल्यो गजाली कळना देखून तेंका शेलके 

लागता . 
शेलको : फाल्यां खबर काडटा . 
भोलो : म्हाज्या शेक्रेटरीक फोन कर आनी अिचार . भौजन 

समाजाचे कल्याण करपाच्या वावरांत हे कोले म्हाका 
आडखळ हाडटात . हांव भौजनसमाजाचो प्रतिनिधी . 

( बसता . ) 
शेलको : पाडपडलेली कोल्यांची जात . हुयेली मारपा शिवाय 

तेंका दुसरो उद्देगूच ना . सायब आपणाल्या दर्शनाखातीर 
ही जन्ता तिश्टता . ( लोक दोळे उक्त करतात . सगळे 

कपल जमनीक तेंकोवन पांयां पडटात . ) 
भोलो : ( पयल्याक ) उलय बाळक , 
पयलो : धनयां पुताचे शिविसेखातीर येयलेलो . 
भोलो ( घाडी खुदता तसो खुदपाच्या अमिनयान आनी त्याच 

हेळान ) 

पयलो 


शेलको 
पयलो 


तुजो पूत खंय शिविस करता ? 
: शिविस कसली करतलो ? राणग्याचो मॅट्रीकेक पांच 

खेप फेल जालो . 
: ( धपकायत ) सायबा मुखार गाळी घालता ? 
: ( आपलेच पोले फोडून ) पाड पडों ! म्हाजें आवशि 
झवन्याचे तोंडूच अशें . 
खंय शिविस जायी तेका ? 


भोलो 
पयलो 
भोलो 
पयलो 


: बँकेन . 


शेलको 


पयलो 
भोलो 
पयलो 
शेलको 
पयलो 


भोलो 
पयलो 
शेलको 
पयलो 


: कसली शिविस जाय ? मॅजराची ? 
: त्या दयडियाक मॅणेजराची शिविस कोण दितलो ? 
शिकों नाशिल्लो रेडो तो 
( पयल्याच्या कानांत ) शिकों नाशिल्लो रेडो म्हणूं नाका . 
आमचो सायबूय शिकूना . 
: थोडें भोव शिकला . तेका प्यूणाची शिविस जाय खंय . 
: शिविस जाय म्हण बॅकेत बरोवनं घातलां ? 
: बरोवन घाल म्हण सांगले लें . पुण सुण्यान झवतरेच्याक 

. 
: ( गाळ सोंवता म्हूण कुवांनी दटायता . ) 
बरोवन घातलो दिसता तेणे पुण तो बँकेचो मॅणेजर 
पाडपडलेलो मनारूच घेयना खंय . 
: मॅलेजर कितें सांगता ? 
: चॅरमेलाकडेन चल म्हणटा . 
: ( भोल्याक ) रमेनाकडेन सायब . 
: तोच आवशिझ 

( शेलको दटायता ) 
: खंयची बँक ती ? 
: ती फाटले खेप पन्नास हजारांचे गुड्डुलासांव जाल्लें ती . 
: शेलक्या ? 
: सायब ती बँक ती आमची ( माथ्यार हात ओडीत 

खड्डो ' अशें खुणायत ) मॅणेजर आसा ती . 
कोणा जातचो तो ? 
: तसो मतांचे नदरेन भौजनसमाज पुण आमचे जातचो 

न्हू . पुण सायब तसो विरगळटलो . 
: अका फोणान काम जातलें ? 
: बरें . तेका अक फोण पुरो . कलसांव घट धरीत धांवत 
येतलो 


भोलो 
पयलो 
भोलो 
शेलको 


भोलो 
शेलको 


भोलो 
शेलको 

पयलो 
भोलो 


पयलो 
भोलो 


पयलो 
भोलो 
पयलो 
भोलो 
पयलो 
भोलो 


: ( उमळशिकेन ) मागीर सायब म्हाजें काम जातलें ? 
: ( भानार येत घाडयाच्या सुरान ) 
बाळक प्रश्न दिसता तितको सोपो ना . प्युणाची शिविस 
जरी आसली तरी बँकेतलें काम . पैशांकडेन संबंद 
आसता . जोखमीचे काम . 
: पैशाक बी हात लावपी न्हू . 
: ते खातीर म्हणना बाळक . प्युणाची जरी शिर्विस 
आसली तरी थंय पगार खब आसता . आनी ते खातीर 
गोडाचे धेपीक दोमळे ओडचे तशे सगळे बँकानी धांवतात . 
: हय . तुमचेर भरवंसून येयला . 
: ह्या भुताचेर इस्वास दवर . 
: इस्वास आसा म्हण तर येयलां 
: धडो बांदचो पडटलो . 
: बांद . 
: त्या देवचाराक तुज्या चॅरमेलाक सोरो - रोट घालचे 

पडटलें . 
: घरांत काडलेलो आसा . माडाचो चलता ? 
: सारखें आयकन घे . 

धडां बांदपाचे काम हांव करतलों . 
: तुमचेबगर आनीक आमकां कोण आसा ? 
: भौजनसमाजाच्या कल्याणाखातीर भूत रातीचे दीस 


rch 


पयलो 
शेलको 
भोलो 
पयलो 
भोलो 


करता . 


पयलो 
शेलको 
भोलो 


शेलको 


: ( उठत ) मागीर काम जालें तर . 
: सारखें आयकन घे . 
: शेलक्या मणेजराक दिवपाच्या सोया रोटांचो खर्च 

जमेक धरून तेका प्युणाचे शिविसेचो दर सांग . 
: ( बरयिल्लो दर वाचून ) गव्हरमेंट ऑफिसांतल्या प्यूनाचे 
शिविसेक चारशी रूपया . बँकेतले शिविसेक फक्त 
पांचशी . 
: ( खुदत ) भौजनसमाजाच्या कल्याणाखातीर म्हाका हे 
सगळे करचें पडटा . कल्याण ! भौजनसमाज ! उठ 
बाळक , काम जालें म्हण समज . फाल्यां सांजमेरेन पुताक 
बँकेत शिविस मेळटली . 
( पयलो पांचशी रुपया काडून शेलक्याकडेन दिता आनी 
भायर वता . भोलो खुदता . ) 


भोलो 

भोलो : बाळक , तुजें कितें जाला काय म्हणटां ? 
दुसरो : शेवट्याच्यो गांथनी भितर पावोनूच मागीर हांगां येवन 

बसला . 
भोलो 

: बाळक , हे मठयेक तूं रुळपाक लागलो . हो भौजन 

समाजाचो प्रतिनिधी सदांच तुज्या फाटल्यान आसतलो . 
दुसरो : आतां तुमी मातशे मुखार सरपाची गरज आसा . 
भोलो 

: ( मुखार सरता ) 
दुसरो : मुखार हांगां न्हू . तेची तोंडां बंद जावपाक जाय . 
भोलो : बाळक , कसले काम घेवन येयला काय म्हणटा ? 
शेलको : सायब , आमचो खाजनकार तो . पोरूं वर्सा तेणे खाजन 

बुडयिल्लें . अंदूय बुडोवपाक सोदता . 
भोलो 

: बाळक , खाजन बुडोवप म्हळ्यार सगळी शेतोड बुडोवप . 

आरे , शेतां बुडयल्यार भातातें कितें ? खातले कितें ? 
आमचो देस हो शेतीप्रधान देस ! हांगची पांचवीचार 
शेतां हे आमचे वैभव ! ही आमची गिरेस्तकाय ! 
सुजलाम सुफलाम सश्य श्यामलाम ! शिवाय कायदयाची 

आडखळ . 
दुसरो 

: कायदयाची आडखळ आमकां . तुमचें कितें ? वेताची 

बडी बागयता तसो कायदो जाय तसो बागोवपात्रो . 
भोलो : बाळक , तूं उलोवन वयता पुण तशें करप म्हटल्यार 
Frh जोखमीचे काम . 

खूब जापसालदारकेचें . ही सगळी 
धडां बांदप म्हटल्यार वाटे - तिटेचो समंद , आडवाटेचो 

मुंजो हांकां भौ भौमान पावोवचो पडटलो . 
शेलको : सायब , आंकडो सांगं ? 
दुसरो : नाकां . म्हाकां खबर आसा . फाटले खेप दिल्ले तितले . 
भोलो : ना बाळक , जोखमीचे काम . आदलो आंकडो डबल कर . 
दुसरो : बरें आसा . ( शेलक्याकडेन पैशे दिता आनी वता . ) 
भोलो ( खुदत ) भौजनसमाजाखातीर ! भौजनसमाजाच्या कल्याणा 

खातीर ! 
भोलोग : ( तिसयाक ) बाळक , तुजें कसले काम ? 
तिसरो : ( नाकाचे पुडयेर बोट दवरीत ) सायब , तुमचे काम केलां . 

व्हदळूच बंगल्यार घेवन येयला . कालचेपरस आयची 

बरी आसा . आमची भास कळना . पुण तेंतूत काय अडना . 
भोलो : मागीर बाळक , इतली बरी गजाल सांगपाक इतलो 

कळाव कित्याक लायलो ? हे भौजनसमाजाचे भूत तिका 

: 


पळोवपाक आशेलां . 
तिसरो 

: सायब , हांव वचूं ? 

( भोलो शेलक्याक कुरू करता . शेलको ताका काय पैशे 

दिता . तो भायर वता . चवथो मुखार येता . ) 
भोलो 

: ( खुदत ) बाळकांनो , म्हाजो वगत आतां सोपलो . रथाचेर 
उडी घेवपाची म्हाजी येळ जाली . भौजनसमाजाखातीर 

हांयें दिसाची रात केली . आता ह्या भूताक विसव जाय . 
शेलको : आतां सायबाक न्हिद येता . तुमी चलात . फाल्यां 

भल्लेल्या हातीन येयात . 
( लोक नाईलाजान उठून वतात . अक जाणटेली येता . 

देवीचो भार आयिल्ल्याचो अभिनय आनी आवाज . ) 
जाणटेली आरे आरे भोल्या , 

तुज्या राज्यां कितें रे चल्लां ? 
आरे , तुजे घर भल्ला 

आमच्या पोशांत सगळी कल्ला 
भोलो : ( खुदत ) जाणटेले , अशी रातीच्या वेळार म्हाजी न्हिद 

p खळों नाका भौजनसमाजाच्या कल्याणाखातीर म्हाका 

फाल्यां सक्काळी उठोंक जाय . 
जाणटेली : आरे कोणाच्या कल्याणा ? 

कसली आडायल्यां फकाणा ? 
तूं आमचे खातीर झडटा ? 

जाल्यार पोटाक फोण कसो पडटा ? 
भोलो : पोटाक फोण ? कसो पडटलो काय म्हणटां ? 
जाणटेली : अका पुताची आवस 

काडटा उपास - तापास 
पूत भुकेन म्हजो रडटा 

काळजाक घाय नी रे पडटा 
भोलो : जाणटेले , तुज्यो खबरी फाल्यां आयकूया . म्हाजो रथार 

चडपाचो वगत जाला . 
शेलको : जाणटेले , चल फाल्यां सकाळी ऑफिसांत यो . नाजाल्यार 

रातीकडेन मातशी बेगीनशी बंगल्यार यो . पुताक मातशी 
भूक सोस म्हणजे सायबाच्यान आनीक सोसूंक जायना . 
चल , वच तूं . 

( शेलको तिका धुकलीत व्हरता ) 
जाणटेली : ( समजवापाचो यत्न करीत ) 

सायबा , आयकून म्हजें घेरे 
पुताक जीवदान दी रे 
( शेलको तिका भायर पावन येता . तिचो आवाज 

पयसुल्यान येत आसा . ) 
शेलको 

: सायब , फाल्यां तिचो पूत भुकेत मेलो जाल्यार ? 
भोलो : तोच विचार हांव करतालों , खरें म्हटल्यार कुड्डेगाळ 

मतदार संघांत भुरगीं उपाशी उरता ही आमका लजेची 

खबर . 
शेलको : हेजेर उपाय ? 
भोलो : परत्येक पीडेचेर भगताकडेन उपाय आसता तसो परत्येक 

गजालीचेर मंत्र्याकडेन उपाय आसुंकूच जाय . 
शेलको 

: सांगात . 
भोलो : फाल्यां कुड्डेगाळचे जन्तेक उद्देशून अंक पत्रक काड . 
शेलको : कितें म्हणून ? 
भोलो : कुड्डेगाळचो अकलोय भुरगो उपाशी रावंक कावना . 

माती , गोबोर कितेंय खायात म्हणजे पुण खायात . 
हांव कुड्डेगाळचो भोलो मंत्री आसासर अकल्याय 
भुरग्याक उपाशी रावपाक मेळचेना . 
भोलो भितर वता . ताच्या फाटोफाट शेलकोय वता . 
काळोख . ) 


देखाव : तेरावो 


( माचयेचो अक कोनसो उजळटा . पयसुल्ल्यान व्हदळची 
जाणटेली न्हिनळून खुदपाच्या तालारुच गायत . हय न्हयशा 
उजवाडांत कांय लोक अक किरवड व्हरतात तें दिश्टी 

पडटा . ) 
जाणटेली : पोर पोटाक नासून गेलो 

पोर मुके - बळी जालो 
आमी मतां दिली मतां 
कसले भोग येयले आतां 

कोणा गांवची ही भुतां 
आमचे गोमटेर बसली आता 


आतां कोण पुशीत दुका 
पूत अंतल्लो रे म्हाका 
देवा , धांपल्या हय रे दोळे 
कशे चलूक दिता चाळे 
ते पावचे ना रे सुखाक 
जाणी खालो म्हज्या पुताक 
पोर पोटाक नासून मेलो 
पोर भुके - बळी जालो . 

( काळोख ) 


देखाव : चवदावो 


( भायर लोक खूबळ्ळयात . शिगम्याच्या गड्यांच्या 
रामायणाच्या तालार लोक धोस घालतात . धोल वाजता . 


सोडचे ना रे सोडचे मा 
खाल्लेबगर सोडचे ना 


ओ ऽऽकोलो ओ भोलो 
आमच्या खुस्तार राजा जालो 
ल्हवू ल्हवू माची उजळटा . लोकांचो आवाज लागी लागी 
येवपाक लागता . भोल्याच्या बंगल्यामुखार हो मोर्चा 
येवपाचो आसा . भोल्याचो शेलको आकांतून हांगा - थंय 
नाचता . त्याच तालार मोयाची खबर तो परत - परत 
भितर वचन भोल्याक सांगता . अशे दोन - तीन खेप . 
अखेरेक खुबळिल्ले लोक माचयेर येतात . अकल्यान 
मोऱ्यांचे मुखेलीपण केलां . ) 
: ( त्याच तालार ) शांत रावात , शांत रावात . 
: ( त्याच तालार ) ना ना जावंचे ना . 
: ( गायत ) भोलो सायब फोण करता . 


शेलको 
लोक 
शेलको 

लोक 
शेलको 
लोक 
शेलको 
लोक 
शेलको 
लोक 


भोलो 
सगळे 
भोलो 


सगळे 
भोलो 


: ( गायत ) आमी तेचो फोण खणटां 
: ( गायत ) जीवाक तेंच्या बरें ना 
: ( गायत ) आमकां तेजो जीवूच जाय . 
: ( गायत ) भितर वचूंक दिवंचो . ना . 

गायत ) गेलेबगर रावंचे ना . 
: ( गायत ) भितर वचूंक दिवंचो ना . 
: ( गायत ) हाडांपासून उरची ना . 

भितल्ल्यान भोलो भायर येता . सगळे लोक वगी 
रावतात पुण धोलाच्या तालार ' हूं हूं ' करीत धुमसत 
रावतात . भोलो सगळयांक शांत करता . ल्हवू ल्हवू 
धोलाच्या मंद तालार लोक शांत जातात . कांय खीण 
शांतता . ) 
: ( शांत चित्तान ) कितें घडला ? . 
: ( आंगार वचून ) तुजें कर्म ! 
: आदी सगळे शांत जायात . 

( लोक वग्गी ) जाले ? 
: ( उचंबळीत जावन ) ना . 
: तुमी अशे सगळे वांगडाच उलोवपाक लागल्यार करों 

जातलें ? म्हाकां फक्त दोनूच कान आसात . 
: तोंडां मात धा आसात . 
: रावण ! 
: तुमकां कितें सांगपाचें आसा तें अकल्याक सांगू दी . 

तुमचो मुखेली कोण ? 
: हांव . 
: मागीर बाबा तूंच सांग . 
: बाबा पुताची भास उलोवन आमकां फटयले तुंयें . 
: कशे ? 
: भौजनसमाजाचो मनीस म्हण आमी तुकां मतां दिली . 
तूं आंगठ्याभादूर तरी तुकां वेंचून दिलो . तूं आमच्या 
खातीर , भौजनसमाजाखातीर कितें तरी करतलो अशी 
आस्त आसली . 
: मागीर ? 
: मागीरे कितें ? तूं आमदाराचो उद्देगमंत्री जालो आनी 

भौजनसमाजाक विसल्लो . 
: हो भौजनसमाज कोण ? 


अकलो 
सगळे 
भोलो 


मुखेली 
भोलो 
मुखेली 
भोलो 
मुखेली 


भोलो 
मुखेली 


भोलो 

मुखेली 
भोलो 


मुखेली 


भोलो 
मुखेली 


भोलो 
मुखेली 


भोलो 
मखेली 
भोलो 
मखेली 
भोलो 
मुखेली 


: ते आमच्या परस तुकांच चड खबर आसतले . 
: हांव तुमकां अक आवाहन करतां . हो भौजनसमाज , 
भौजनसमाज म्हणटा तो कोण , हे जो म्हाका सांगतलो 
तेका हांव फूल थंय फुलाची पाकळी म्हण १००१ 
दितलों . 
: हांगां विशयान्तर नाका आनी तुमचे १००१ म्हणटा ते 
जायांचे हजार . कसल्याय समारंभाक मंत्र्यान अक घोशणा 
आनी अक देणगी जाहीर करपाची आसता इतलेंच 
तुमकां खबर आसा मागीर ते घोशणेक लागली चुट्टी 
आनी देणगेचें जालें पोल . जाहीर केल्ली अंक देणगी 
कोणाच्या हाताक लागल्यार जाय तसलो सोपूत . 
: आनीक कसली गाराणी आसात ? 
: सगलीच गाराणी आनी तक्रारी . आख्ख्या मळबाकूच 

बराक पडला . 
: साग , अंक अक बुराक सांग . 
: इतली वातड कात मंत्र्याची सोडून आनीक कोणाची 

नासता . 
: आसता गव्यारेड्याची आसता . 
: पडलो तरी नाक वयर . 
: इलेक्सांवांक पसून हांव पडूक ना . भौमतान वेंचून येयलां . 
: तेचीच फळां भोगतात आमी . 
: म्हटल्यार नेमके कितें ? 
: तूं वेंचून येवन वयल्यान उद्देगमंत्री जावन आमकां भोजन 
समाजाक काडयेचो आदार ना . नोकरेखातीर तुजेकडेन 
गेल्यार तूं नोकरी दिता पुण लांच घेता . मानशेकारां 
कडल्यान खाजना बुडोवन शेताचे गठ्ठण करता आनी तेंचे 
कडल्यान पैशे खाता बशिंची परमिटां तुज्या सोयऱ्यांकूच 
मेळटात . आमकां रावपाक सादी खोपूय ना . तुंयें मात 
बंगले बांदले . आमच्या रस्त्यार सादी बसूय ना . तुकां 
मात भोवपाक गाडी . गांवाचो विकास कर म्हळयार तूं 
देवळां बांदपाच्यो गजाली करता . जातधर्माचे भांडवल 
करुन , लोकांच्या भावनांक हात घालपाचें तुंये सारखें 
पारखिलां . भौजनसमाजाच्या दुबळेपणाचो तुयें फायदो 
घेतलो . देखूनूच भौजनसमाजाच्या भुरग्यांचे तुज्याच 
मतदारसंघांत भुकेबळी पडटात . आतां आनी आमच्यांनी 

सगळे 


भोलो 


सगळे 
भोलो 


अकलो 
भोलो 


सोंसूक जायना . तूं तुज्या पदाचो राजिनामो दी . आमी 
दुसऱ्याक वेंचून दिताः राजिनामो दी . 
: राजिनामो दी , राजिनामो दी . 

( लोकांचो बोवाळ ) 
: ( लोकांक शांत करीत ) भौजनसमाजाच्या कल्याणा 
खातीर म्हाजो राजिनामोच न्हू तर म्हाजो जीवपासून 
दिवपाक हांव तयार आसा . 
: जीव दि . जीव दि . 
: ( शांत करीत ) ना . तुमी सांगतां म्हण हांव जीव दिवपाक 
आनी राजिनामोय दिवपाक तयार ना . कारण तुमचो 
हेतू सुध्द ना तुमी राजकर्ण करूंक सोदतात . पयली 
गजाल म्हटल्यार तुमी भौजनसमाज न्हूं . तुमी भौजन 
समाज आशिल्ले जाल्यार भौजनसमाजाच्या प्रतिनिधीची 
असो मोर्चा हाडून लज काडचे नाशिल्ले . 
: आमी तुजो जीव काडटले . 
: तरीपुण तुमचे समाधान करप हे म्हाजें कर्तव्य जावन 
आसा . कारण सगळी जन्ता म्हाका सारखी . 
( अलो मारता ) शेलक्या , 
शेलको धांवत येता . ) 
हे जन्तेचेर लक्ष दवर .. 

( शेलको भीतर वता . ) 
: तुमी म्हाजेर जायते आरोप केल्यात . सगळ्यांच्यो जापो 
म्हाजेकडेन आसात . पुण सगळ्याचो परामर्स घेवपाचो हो 
वगत हूं . तुमच्या कांय आरोपाचे खंडण आतां करतां . 
तुमी शांत चित्तान आयकतले अशी आस धरतां . हांयें 
बंगले बांदल्यांत खंय म्हटल्यार म्हाजें घर हांय सारखें 
केलां . म्हाजें घर जर हायें सारखें करुंक नासलें जाल्यार 
तुमीच लोक म्हणचे नासले ? आपणालें घर सारखें ना 
तो दुसन्यांले घर कशें सारखें करतलो ? ( लोकांचो मुखेली 
सगळे चत्रायेन आयकून घेता कारण ताका सगळ्या 
प्रश्नाच्यो जापो दिवपाक जाय.भोलो अलयता आसतना 
ताचो शेलको लोकांच्या फाटल्यान वचून अक अकल्याक 
पैशे चारता तसो अकलो अकलो फाटले फाटी 
मारता . ) 
म्हाज्या सोयऱ्यां धायांक बशिची परमिटां मेळयांत 


भोलो 


कस 

खंय . म्हाजे सोयरे धायरे हे भौजनसमाज न्हूं ? मागीर 
परमिटा मेळयांत जाल्यार ती भौजनसमाजाकूच मेळ्यांत 
अशें जालें ना ? हांव लांच घेता असो अक आरोप . पुण 
हांयें लांच घेतिल्ल्याच्यो पावत्यो आसा कोणाकडेन ? 
लोकूच जर गांवांतलें देवूळ आदी बांदूया म्हणटा आनी 
गांवाचो अिकास मागीर करुया म्हणटा जाल्यार हांव कितें 
करतलों ? आनी देवूळ कितें अका दिसान घडटा ? हांव 
जाहीर करतां त्यो देणग्यो दिना अशें जर आसत जाल्यार 
लोक म्हाका परत परत समारंभाची आमंत्रणां कित्याक 
दितात ? आनी मुखेल गजाल - तुमी म्हाका मतां दिली . 
तुमकां समजता तसले भाशेन सांगतां . समजूया , 
अकल्यान म्हाका कुडवभर भाताचे बी दिले . बी दिव , 
आदीच हांयें तेका बियाचे पैशे फारीक केल्ले . फाल्यां 
हांयें तें बी रोयलें . भात पिकयलें . थोडे जेवपाक वापल्लें . 
थोडें इकलें थोडयाचे फोव केले साखरभात केलो . 
हांव सुखान रावलों म्हणून हांयें जाचेकडल्यान बीं 
इकतें घेतलेलें तेणे म्हाजो दुस्वास कित्याक करुंक फावो ? 
हाय बी फुकट घेतलां ? दुसरें अदाहरण 
हाये तुमचेकडल्यान सुपलीभर सुंगटा घेतली . इकती . 
मानशेर बसलो . सुंगटा लावन गरयत रावलों . पालू 
काडलो . तामासो काडलो . चणकुल काडलें . घरा हाडून 
तळ्ळे , सुकें केलें , हुमण केलें , कळपुटो केली . रुचीन बरें 
खाल्लें म्हण हांयें जांचेकडसून सुपलीभर सुंगटां इकती 
घेतलेली तेंका दुस्वास कित्याक दिसूक जाय ? तशेंच 
तुमच्या मतांचे . तुमी म्हाकां मतां दिली . ते बदलीं हांयें 
तुमकां पैशे वाटले . कापडां वाटली . सोरो वाटलो - तुमी 
बाटले . तुमच्या मतांच्या खुस्तार हांयें पांचाचे पंचवीस 
केले . पावळेचे पाणी पाडसाक चडयलें . तुमकां वायट 
कित्याक दिसपाक जाय ? 
: ( तिडून ) पांचाचे पंचवीस करपाक हो धंदो न्हय . ही 
लोकशाय , लोकशायेंत तुकां जाय तें जायना . जे लोकांक 
जाय तेंच जाता . आमी तुकां सत्तेर रावपाक दिवचे ना . 
सत्ता ही चाटपाची आनी खावपाची वस्त न्हय . तूं 
सत्तेवयलो सकयल देंव . 
। म्हाका सत्तेवयल्यान कोण देवयतले ? 


मुखेली 


भोलो 


७० / शबै सबै भौजनसमाज 


मुखेली 


भोलो 


मुखेली 


: जाणी तुको सत्तेर चडयला तेच देवयतले . 
: तेच म्हटल्यार कोण ? 
: ( फाटी वळून ) हो भौ जनसमाज ! 

( फाटल्यान ओकलोय मनीस ना . शेलक्यान सगळ्यांक 
वाटेक लावन शेलको भोल्या म्हन्यान येवन उबो रावला . 
मुखेली आकांताचो निरशेता . पिशांतुरावरी जाता . 
भितरसून गडे नाचतना बाजता तसो धोल वाजता आनी 
मुखेली अवसर आयिल्लेभशेन त्या तालार सैरभैर नाचता . 
भितर गड्यांच्या रामायणेचे चालीर खेळे गीत गायता . 


होळी रे होळी आतां सत्याची होळी 
दैत्य मातले जळी आनी मळी 


त्याच तालार भोलो आनी शेलको हांसतात . निमाणी 
मुखेली गडो निवळपाक धांवता तसो भितर धांव मारता . 
होळयेचें वाजप थारता . कांयसो काळोख ) 


देखाव : पंदरावो 


( रोखडीच माची उजळटा . सगळे खेळे रोमट वाजयत 
भायर येतात . सुरवेक आयिल्लो तो मेळ . खेळे नाचत 
नाचत माचयेवयल्यान सकयल देंवतात . अकलो खेळो 
साकांत तळी भरता . जाणटेली आनी वाड्यावयलीं 
बायलां मेळाक हात अबारुन हांसत्या मुखान निरोप दिता . ) 


( पड्डो पडटा . ) 


1 


Science is our struggle in the outer world . Religion is our struggle in the inner world . 


SWAMI 
RAMAKRISHNANANDA 

कोणा अका राज्यां रे लोकशाय चाले 
लोकशाय - म्हारगाय गळयांत गळो बा 
कोण अक अस्तुरी सात कापडां बदली 
तशी लोकशाय आमची सत्ता ही बदली 
लोकशाय येयली रे घरांघरां पावली 
दारांदारांतिची पडली सावली बा 


हातार 

घेवचे 
पैशे 
जोडपाची 
लागल्या 
आमंकाय 
गे 
आस 
शिकय 
गं 
बाई 
आमकां 
मतांची 
भास 
कोणाची 
तोपी 
, 
कोणाच्या 
माथ्यार 
: 
बाई 
गे 
शिकून 
जीव 
जाता 
बेजार 
व्हांवते 
गंगेचे 
उदक प्रचाराक . वचंक तयार अका पायार 
शिकय 
गे 
आमकां 
आतां 
नवो 
वेवहार 
काळापरमाणे 
माथ्थाक 
कुरपणे 


लोकशाय राणी रे कितें कितें दिणी 
कंठ दिले , हात दिले सुखाच्यो खणी 
लोकशायेन दिलें रे व्हडलें अक सत 
हांगा थेंव खंय थेव नांव तेचे मत 
लखपती धनपती तेका अक भत 
सांजेक नाशिल्ल्याक तेकाय मत 


दान दिल्ल्या कापडाची 
घडी आज मोडल्या गे 
रंग विटचे आदी दुसर 
मतदान येवं ने 


मतांच्या राज्यांत सगळे अंक 
मतां मेजपाचें अकूच माप 
मतां रे मतां आयचे जिणे सतां 
कोण खाता शितां आनी कोण भोवता वता 
मतां म्हळचार शस्त्रां जणा अकल्या हातां 
अस्रांचो शस्त्रांचो खेळ हो आतां 
शस्रांकय जाती काळयोधव्यो काती 
जातींच्या म्हालवजार भोंवत्यो भागिरथी 


मतां बाये मता 
वल्लीभर मतां 


आमच्या आमदारा 
आंगभर फीतां 


भौजन भौजन 
शंख बरो वाजता 
धोपराक बांदून सगळे 
जनलोक फसता 


C 


पुंडलीक 
नारायण 
नायक 


आमचो 
कोलो 
झिलीत 
बसून 
शंपडी 
हालयता 
मागीलदारा 
कोंबयेक 
पळोबन 


आमी मतां दिली मतां 
कसले भोग येयले आतां 
कोणा गांवची ही भुतां 
आमचे गोमटेर बसली आतां 


' pne pe 


मतांरे मतां दियात आमच्या भोल्याक रे 
शिक्को 
मारुक 
विसरु 
नाका आमच्या कोल्याक रे 


होळी रे होळी आतां सत्याची होळी 
दैत्य मातले जळीं आनी मळी 


अपुरबाय प्रकाशन 


